



ಸಿದ್ಧಗಂಗಾ



ಫೆಬ್ರವರಿ ೨೦೦೨



**ಪೂಜ್ಯ ಡಾ. ಶ್ರೀ ಶ್ರೀ ತೋಟದ
ಸಿದ್ಧಲಿಂಗ ಸ್ವಾಮಿಗಳವರಿಗೆ**



**‘ಹೋಮು ಸೌಹಾರ್ದ’
ರಾಷ್ಟ್ರೀಯ ಪ್ರಶಸ್ತಿ**

ಪರಮಪೂಜ್ಯ ಡಾ. ಶ್ರೀ ಶ್ರೀ ಶಿವಕುಮಾರ ಮಹಾಸ್ವಾಮಿಗಳವರಿಂದ ಜ್ಯೋತಿ ಬೆಳಗಿಸುವುದರ
ಮೂಲಕ ಮಹೋತ್ಸವದ ಉದ್ಘಾಟನೆ. ಈ ಸಂದರ್ಭದಲ್ಲಿ ಪೂಜ್ಯ ಶ್ರೀ ಶ್ರೀ ಬಾಲಗಂಗಾಧರನಾಥ
ಸ್ವಾಮಿಗಳು, ಮುಖ್ಯಮಂತ್ರಿ, ಶ್ರೀ ಎಸ್.ಎಂ. ಕೃಷ್ಣ, ಲೋಕಸಭಾ ಸದಸ್ಯ ಹಾಗೂ ಚಿತ್ರನಟ
ಶ್ರೀ ಅಂಬರೀಶ್ ಮೊದಲಾದ ಗಣ್ಯರು ಉಪಸ್ಥಿತರಿದ್ದರು.



ಪರಮಪೂಜ್ಯ ಶ್ರೀ ಶ್ರೀಗಳವರಿಂದ ಅನುಗ್ರಹ ನುಡಿ



ಡಾ. ಯು.ಆರ್. ಅನಂತಮೂರ್ತಿಯವರಿಗೆ
ಶ್ರೀ ಶ್ರೀಗಳವರಿಂದ ಅಶೀರ್ವಾದ

ತುಮಕೂರು ನಗರದಲ್ಲಿ ನೂತನವಾಗಿ ನಿರ್ಮಿಸಿರುವ
ಆತ್ಮಾಧುನಿಕ ಸೌಕರ್ಯಗಳನ್ನೊಳಗೊಂಡ ವಸತಿಗೃಹ
ಹೋಟೆಲ್ ಶ್ರೀ ವಿಘ್ನೇಶ್ವರ ಕಂಫರ್ಸ್

ಸರ್ಕಾರಿ ಕಾಲೇಜು ಮುಂಭಾಗ, ಬಿ.ಹೆಚ್. ರಸ್ತೆ, ತುಮಕೂರು-1.

ದೂರವಾಣಿ : 255883, 257770, 257774, 257772



- ಮೂರು ವಿವಿಧ ದರ್ಜೆಯ 50 ಸುಸಜ್ಜಿತ ಕೊಠಡಿಗಳು
- ವಿಶೇಷ ವ್ಯವಸ್ಥೆಯ ಹವಾನಿಯಂತ್ರಿತ ಕೊಠಡಿಗಳು
- ಹವಾನಿಯಂತ್ರಿತ ಮಿನಿ ಕಾನ್ಸರ್ಟ್ಸ್ ಹಾಲ್
- ವಿಶಾಲವಾದ ಪಾರ್ಕಿಂಗ್ ವ್ಯವಸ್ಥೆ
- ಪ್ರತಿ ಕೊಠಡಿಗೆ ಟಿ.ವಿ., ಟೆಲಿಫೋನ್ ಸಂಪರ್ಕ
- ಹವಾನಿಯಂತ್ರಿತ ವಿ.ಐ.ಪಿ. ರೂಂ.
- ಶಾಶ್ವತ ವಿದ್ಯುತ್ ವ್ಯವಸ್ಥೆ
- ಪರಿಣತ ಸಿಬ್ಬಂದಿಯ ವಿನೀತ ಸೇವೆ

ಲಿಫ್ಟ್ ಸೌಲಭ್ಯವಿದೆ

ಹವಾನಿಯಂತ್ರಿತ ಉಪಹಾರ ಗೃಹ : **“ವಿಘ್ನೇಶ್ವರ ಉಪಹಾರ”**

ಮಾಲೀಕರು : ಎಸ್.ಜಿ. ಚಂದ್ರಮೌಳಿ, ಗ್ರಾನ್ಟೆಟ್ ಉದ್ಯಮಿ.



ಅಂತರಂಗ



ಮುಖಪುಟ

ಪೂಜ್ಯ ಡಾ. ಶ್ರೀ ಶ್ರೀ ತೋಟದ
ಸಿದ್ಧಲಿಂಗ ಸ್ವಾಮಿಗಳವರಿಗೆ
'ಕೋಮು ಸೌಹಾರ್ದ' ರಾಷ್ಟ್ರೀಯ ಪ್ರಶಸ್ತಿ,
ಗ್ರಾಮಾಂತರ ಬಸವಜಯಂತಿ ವಾರ್ಷಿಕ
ಸಮಾರೋಹದಲ್ಲಿ ಪೂಜ್ಯ
ಶ್ರೀ ಶ್ರೀಗಳವರಿಂದ ಆಶೀರ್ವಚನ.
ಶ್ರೀ ಮಹತ್ಯೆ ಡಾ. ಯು.ಆರ್.
ಅನಂತಮೂರ್ತಿ ಅವರ ಭೇಟಿ.

ಪ್ರಧಾನ ಸಂಪಾದಕ
ಪ. ಚನ್ನಪ್ಪ ಎರೇಸೀಮೆ

ಸಂಪಾದಕ
ಹೆಚ್.ವಿ. ವೀರಭದ್ರಯ್ಯ

ಸಹ ಸಂಪಾದಕ
ಎಚ್.ಎಸ್. ಸಿದ್ಧಗಂಗಪ್ಪ

ಪ್ರಕಾಶಕರು
ಹೆಚ್.ಬಿ. ಗಂಗಾಧರಯ್ಯ
ಹಳೆಯ ವಿದ್ಯಾರ್ಥಿಗಳ ಸಂಘ,
ಶ್ರೀ ಸಿದ್ಧಗಂಗಾ ಮಠ,
ತುಮಕೂರು ಜಿಲ್ಲೆ- ೫೭೨ ೧೦೪

ಮುದ್ರಕರು :
ಗೀತಾಂಜಲಿ ಗ್ರಾಫಿಕ್ಸ್,
ನಂ. ೫, ಎಂ.ಎಸ್.ಆರ್. ಕೈಗಾರಿಕಾ ಬಡಾವಣೆ,
ಗೋಕುಲ, ಬೆಂಗಳೂರು- ೫೪
ದೂರವಾಣಿ : ೩೬೦೪೦೮೭

ಲೇಖಕರ ಅಭಿಪ್ರಾಯಗಳು
ಪತ್ರಿಕೆಯ ಅಭಿಪ್ರಾಯಗಳಲ್ಲ



|| ಓಂ ಶ್ರೀ ಗುರು ಬಸವ ಲಿಂಗಾಯ ನಮಃ ||

ಆವಾಹ ಕಾಯಕವ ಮಾಡಿದರು ಬಸವೇಶ
ಆವಗಂ ಶರಣರನ್ನು ನೇವಿಪೆನು ಬಸವೇಶ

ಸಿದ್ಧಗಂಗಾ

ಸಂಪುಟ : ೩೮

ಫೆಬ್ರವರಿ ೨೦೦೨

ಸಂಚಿಕೆ : ೨

ಒಳಪುಟಗಳಲ್ಲಿ

೨. ಸಂಪಾದಕೀಯ
೩. ಶ್ರೀವಾಣಿ
೪. ಸಿದ್ಧಲಿಂಗೇಶ್ವರ ವಚನ-ಶ್ರೀ ಸಿದ್ಧಗಂಗಾ ಗುರುಕರುಣ ತ್ರಿವಿಧಿ
೫. ಶ್ರೀ ಸಿದ್ಧಲಿಂಗೇಶ್ವರ ಸ್ವಾಮಿ ಜಾತ್ರಾ ಮಹೋತ್ಸವಾಹ್ವಾನ ಪತ್ರಿಕೆ
೬. ಸಿದ್ಧರಾಮನ ಸಂದೇಶ - ಲಿ. ಡಾ. ಎಚ್. ತಿಪ್ಪೇರುದ್ರಸ್ವಾಮಿ
೧೦. ಅನ್ನದಾನ - ಹೆಚ್. ಗಂಗಾಧರನ್
೧೧. ಕೋಮು-ಸೌಹಾರ್ದ ಪ್ರಶಸ್ತಿ
೧೨. ಆಯುಕ್ತಿ ಮಾರಯ್ಯನ ಒಂದು ವಚನ - ಎಚ್.ಎಸ್. ಸಿದ್ಧಗಂಗಪ್ಪ
೧೯. ವಚನಗಳ ವಿಶ್ಲೇಷಣೆ - ಡಾ. ಎಲ್. ಬಸವರಾಜು
೨೦. ಅಪರಾಧ ತಡೆ : ಕಾನೂನಿನಲ್ಲಿರುವ ಅವಕಾಶಗಳು - ಡಾ. ಡಿ.ವಿ. ಗುರುಪ್ರಸಾದ್
೨೧. ಸಾಮಾನ್ಯ ಜ್ಞಾನ
೨೩. ನುಗ್ಗಯ ಕಾಯಿ, ಬೆಂಡೆಯ ಕಾಯಿ - ಪಂಡಿತ ಶ್ರೀ ಶಿವಕುಮಾರ ಸ್ವಾಮಿಗಳು
೨೫. ಕ್ಷೇತ್ರವಾರ್ತೆ

ವಿಳಾಸ :	ಚಂದಾ ವಿವರ :
"ಸಂಪಾದಕರು", 'ಸಿದ್ಧಗಂಗಾ' ಮಾಸಪತ್ರಿಕೆ	ವಾರ್ಷಿಕ ಚಂದಾ ರೂ. ೧೦೦/-
ಶ್ರೀ ಸಿದ್ಧಗಂಗಾ ಮಠ,	ಆಜೀವ ಸದಸ್ಯತ್ವ ರೂ. ೫೦೦/-
ತುಮಕೂರು ಜಿಲ್ಲೆ- ೫೭೨ ೧೦೪	ಬಿಡಿ ಪ್ರತಿ ರೂ. ೧೦.೦೦

ಸಿದ್ಧಗಂಗಾ

೧

ಫೆಬ್ರವರಿ ೨೦೦೨



ಅಖಿಲ ಭಾರತ ಸಾಹಿತ್ಯ ಸಮ್ಮೇಳನ

ದಿ ನಾಂಕ ೧೫, ೧೬, ೧೭ರ ಫೆಬ್ರವರಿ ೨೦೦೨ರಂದು ತುಮಕೂರಿನಲ್ಲಿ ಅಖಿಲ ಭಾರತ ಕನ್ನಡ ಸಾಹಿತ್ಯ ಸಮ್ಮೇಳನ. ಕನ್ನಡಿಗರ ಹೆಮ್ಮೆಯ ಸಮ್ಮೇಳನ, ೬೯ನೆಯ ಸಮ್ಮೇಳನ. ಹಿಂದೂಮೈ ೧೯೬೪ರಲ್ಲಿ ಶ್ರೀ ಸಿದ್ಧಗಂಗಾ ಮಠದಲ್ಲಿ ಸಮ್ಮೇಳನ ನಡೆದಿತ್ತು. ಪರಮ ಪೂಜ್ಯ ಡಾ || ಶ್ರೀ ಶ್ರೀ ಶಿವಕುಮಾರ ಸ್ವಾಮಿಗಳವರ ನೇತೃತ್ವದಲ್ಲಿ ಅಚ್ಚುಕಟ್ಟಾಗಿ ಎಲ್ಲರ ಪ್ರೀತಿ ಪ್ರಶಂಸೆಗಳಿಗೊಳಗಾಗಿ ನಡೆದಿದ್ದು ಇಂದಿಗೂ ಸ್ಮರಣೀಯ. ಅಂದು ಸಮ್ಮೇಳನಾಧ್ಯಕ್ಷರಾಗಿದ್ದ ಡಾ || ರಂ. ಶ್ರೀ ಮುಗಳಿಯವರು ಮನದುಂಬಿ ತಮ್ಮ ಸದ್ಭಾವನೆಯನ್ನು ಪ್ರಕಟಗೊಳಿಸಿದ್ದರು. ಇದೀಗ ತುಮಕೂರಿನಲ್ಲಿ ಮೂವತ್ತೆಂಟು ವರ್ಷಗಳ ನಂತರ ಸಮ್ಮೇಳನ.

ಡಾ || ಯು.ಆರ್. ಅನಂತಮೂರ್ತಿಯವರು ೬೯ನೇ ಸಮ್ಮೇಳನದ ಅಧ್ಯಕ್ಷರಾಗಿ ಆಯ್ಕೆಯಾಗಿದ್ದಾರೆ. "ಮುಖ್ಯಪ್ರವಾಹದಲ್ಲಿ ಎಷ್ಟು ದೊಡ್ಡವರೆಲ್ಲ ಪರಿಷತ್ತನ್ನು ಕನ್ನಡವನ್ನು ಕಟ್ಟಿರುವಾಗ ಈ ಸಾಲಿನಲ್ಲಿ ನನಗೊಂದು ಅವಕಾಶ" ಎಂಬ ವಿನಯದ ನುಡಿಗಳನ್ನಾಡಿದ್ದಾರೆ. ಉಡುಪಿ ರಾಜಗೋಪಾಲಚಾರ್ಯ ಅನಂತಮೂರ್ತಿಯವರು ಶಿವಮೊಗ್ಗ ಜಿಲ್ಲೆಯವರು. ಮೇಳಿಗೆ ಎಂಬ ಗ್ರಾಮದಲ್ಲಿ ೧೯೩೨ರಲ್ಲಿ ಜನಿಸಿದರು. ಮೈಸೂರು ವಿಶ್ವವಿದ್ಯಾನಿಲಯದಿಂದ ಇಂಗ್ಲೀಷ್ ಸಾಹಿತ್ಯದಲ್ಲಿ ಎಂ.ಎ. ಪದವಿ ಪಡೆದವರು. ಇಂಗ್ಲೆಂಡಿನ ಬರ್ಮಿಂಗ್ ಹ್ಯಾಂ ವಿಶ್ವವಿದ್ಯಾನಿಲಯದಿಂದ ಪಿಎಚ್.ಡಿ. ಪದವಿ ಗಳಿಸಿದರು. ಇಂಗ್ಲೀಷ್ ಉಪನ್ಯಾಸಕರಾಗಿ ಹಾಸನದ ಸರ್ಕಾರಿ ಕಾಲೇಜಿನಲ್ಲಿ ವೃತ್ತಿಜೀವನ ವನ್ನಾರಂಭಿಸಿ, ಮೈಸೂರಿನ ಮಹಾರಾಜ ಕಾಲೇಜು, ಮೈಸೂರು ವಿಶ್ವವಿದ್ಯಾನಿಲಯ, ದೆಹಲಿಯ ಜವಹರಲಾಲ್ ನೆಹರು ವಿಶ್ವವಿದ್ಯಾಲಯ, ಅಮೆರಿಕೆಯ ಅಯೋವಾ ವಿಶ್ವವಿದ್ಯಾಲಯಗಳಲ್ಲಿ ಪ್ರಾಧ್ಯಾಪರಾಗಿ, ಕೊಟ್ಟಾಯಂನ ಮಹಾತ್ಮಾಗಾಂಧಿ ವಿಶ್ವವಿದ್ಯಾಲಯದ ಕುಲಪತಿಯಾಗಿ, ಕೇಂದ್ರ ಸಾಹಿತ್ಯ ಅಕಾಡೆಮಿಯ ಅಧ್ಯಕ್ಷರಾಗಿ ಸೇವಾಪಥದಲ್ಲಿ ನಡೆದು ಬಂದವರು.

ಸಮಾಜವಾದಿಗಳಾದ ರಾಮಮನೋಹರ ಲೋಹಿಯ, ಶಾಂತವೀರ ಗೋಪಾಲಗೌಡರ ಬಳಗದವರಾಗಿ ಗಾಂಧೀವಾದ ಮತ್ತು ಮಾರ್ಕ್ಸ್‌ವಾದಗಳಿಂದ ಪ್ರಭಾವಿತರಾಗಿ ಗಟ್ಟಿಗೊಂಡ ಅನಂತಮೂರ್ತಿಯವರು "ಸಂಸ್ಕಾರ, ಎಂದೆಂದೂ ಮುಗಿಯದ ಕಥೆ, ಪ್ರಶ್ನೆ ಆಕಾಶ ಮತ್ತು ಬೆಕ್ಕು, ಮಾನಿ, ತಾಯಿ, ಭಾರತೀಪುರ, ಅವಸ್ಥೆ, ಭವ್ಯದಿವ್ಯ ಬಾವಲಿ, ಅಜ್ಜನ ಹೆಗಲ ಸುಕ್ಕುಗಳು, ಸಮಕ್ಷಮ," ಕೃತಿಗಳನ್ನು ಕನ್ನಡ ಸಾಹಿತ್ಯಕ್ಕೆ ಕೊಟ್ಟ ಧೀಮಂತರು. ಜ್ಞಾನಪೀಠ ಪ್ರಶಸ್ತಿ ಪುರಸ್ಕೃತರು, ಪದ್ಮಭೂಷಣರು. ರಾಜ್ಯ, ಕೇಂದ್ರ ಸಾಹಿತ್ಯ ಅಕಾಡೆಮಿಗಳ ಪ್ರಶಸ್ತಿ ಮಾನ್ಯರು.

ಕನ್ನಡ ಸಾರಸ್ವತ ಲೋಕದ ಎತ್ತರದ ದೀಪವಾಗಿ, ವಿನಯ ಸೌಜನ್ಯಗಳ ಮುಕ್ತ ಚಿಂತಕರೆನಿಸಿ, ಸಂಪ್ರದಾಯ ಒಡಲಿಂದಿದ್ದು ಬಂದ ವಿಚಾರ ಧೀಮಂತರಾಗಿ, ಸ್ನೇಹಪರರಾಗಿರುವ ಡಾ. ಯು.ಆರ್. ಅನಂತಮೂರ್ತಿಯವರದು ವಿಶಿಷ್ಟ ವ್ಯಕ್ತಿತ್ವ. ತುಮಕೂರಿನಲ್ಲಿ ನಡೆದಿರುವ ಅಖಿಲ ಭಾರತ ೬೯ನೆಯ ಕನ್ನಡ ಸಾಹಿತ್ಯ ಸಮ್ಮೇಳನದ ಅಧ್ಯಕ್ಷರಾಗಿ ಆಯ್ಕೆಗೊಂಡಿರುವ ಶ್ರೀಯುತರನ್ನು 'ಸಿದ್ಧಗಂಗಾ' ಅಭಿನಂದಿಸಲು ಹರ್ಷಿಸುತ್ತದೆ.

ಸಮ್ಮೇಳನ ಅವಿಸ್ಮರಣೀಯವಾಗುವಂತೆ ಮಾಡುವ ಜವಾಬ್ದಾರಿ ಕೇವಲ ಸಾಹಿತ್ಯ ಪರಿಷತ್ತಿನ ಪದಾಧಿಕಾರಿಗಳಿಗೆ ಮಾತ್ರ ಸೀಮಿತವಾಗಿರುವುದು. ತುಮಕೂರಿನ ಹಾಗೂ ಜಿಲ್ಲೆಯ ಸಾಹಿತಿಗಳ, ಸಾಹಿತ್ಯಾಭಿಮಾನಿಗಳ, ನಾಗರಿಕರ ಕರ್ತವ್ಯವೆಂದೇ ಭಾವಿಸಿ, ಸಾಹಿತ್ಯ ಸಮ್ಮೇಳನಕ್ಕೆ ಹೊರ ಊರುಗಳಿಂದ ಬಂದ ಎಲ್ಲರನ್ನು ಆತ್ಮೀಯವಾಗಿ ಸತ್ಕರಿಸುವ ಜವಾಬ್ದಾರಿಯನ್ನು ನಿರ್ವಹಿಸುವ ಸಂಕಲ್ಪಮಾಡಬೇಕು. ತುಮಕೂರು ಸುಜನಸಂಪದ ಜಿಲ್ಲೆ ಎಂಬುದನ್ನು ಸಾರ್ಥಕಗೊಳಿಸಬೇಕು. ಮೂರು ದಿನಗಳು ನೂರುವರ್ಷ ನೆನಪಿನಲ್ಲಿ ಉಳಿಯುವಂತಾಗಬೇಕು. ಅದಕ್ಕಾಗಿ ಎಲ್ಲರೂ ಶ್ರಮಿಸೋಣ; ಪ್ರೀತಿಯಿಂದ ಶ್ರಮಿಸೋಣ ಎನ್ನುತ್ತದೆ "ಸಿದ್ಧಗಂಗಾ".

- ಸಂಪಾದಕ



ಸ್ಮರಣೀಯರು

ದೆ ಹಲಿ ರಾಷ್ಟ್ರದ ರಾಜಧಾನಿ. ಸಂಸತ್ ಭವನ ಪ್ರಜಾಪ್ರಭುತ್ವದ ದೇಗುಲ. ಆದರ ಮೇಲೆ ದುಷ್ಕರ್ಮಿಗಳ ಧಾಳಿ. ಅನೂಪ್ ಭಯೋತ್ಪಾದನೆಯ ಪ್ರಸಂಗ. ಸಂಸತ್ತಿನ ಒಳಗೆ ಅಧಿವೇಶನ. ದೇಶದ ಕೋಟಿ ಕೋಟಿ ಪ್ರಜೆಗಳನ್ನು ಪ್ರತಿನಿಧಿಸುವ ಚುನಾಯಿತ ಪ್ರತಿನಿಧಿಗಳು. ಮುತ್ಸದ್ದಿಗಳ ರಾಷ್ಟ್ರ ಚಿಂತನೆ. ಪ್ರಜಾಪೂಜೆಯ ಕೈಂಕರ್ಯವಿಧಿ. ಇದ್ದಕ್ಕಿದ್ದಂತೆ ಸದನದ ಒಳಗೆ ನುಗ್ಗಲು ಉಗ್ರಗಾಮಿಗಳ ವಿಫಲ ಪ್ರಯತ್ನ. ಭದ್ರತಾಪಡೆಯ ವೀರರ ಅತ್ಯದ್ಭುತ ಸಾಹಸ ಪ್ರದರ್ಶನ. ಭಯೋತ್ಪಾದಕರನ್ನು ಬಗ್ಗುಬಡಿಯುವಲ್ಲಿ ಕೆಲವರ ಬಲಿದಾನ. ದೇಶಕ್ಕಾಗಿ ಪ್ರಾಣಾರ್ಪಣೆ. ನಿಜವಾದ ದೇಶಭಕ್ತರು, ಪ್ರಾಣಕ್ಕಿಂತ ದೇಶದೊಡ್ಡದು ಎಂಬ ಪವಿತ್ರಭಾವನೆ. ಜನನಾಯಕರನ್ನು, ಸಂಸದರನ್ನು ಕಾಪಾಡಿದ ಸ್ಮರಣೀಯರು.

ಈ ಘಟನೆ ನಮಗೆ ಏನನ್ನು ತಿಳಿಸುತ್ತದೆ? ದೇಶ ಸೇವೆಯೇ? ಈಶ ಸೇವೆ ಎಂಬುದನ್ನಲ್ಲವೇ? ಕೇವಲ ಮಾತುಗಳು, ಭಾಷಣಗಳು ದೇಶಭಕ್ತಿಯಾಗಲಾರವು ಎಂಬುದನ್ನಲ್ಲವೆ. ದೇಶಾದಳಿತ ಸೂತ್ರವನ್ನು ಕೈಹಿಡಿದಿರುವವರನ್ನು ರಕ್ಷಿಸುವುದೂ ಸಹ ದೇಶಭಕ್ತಿಯೇ? ಒಂದು ಕ್ಷಣ ಆ ದುರ್ಘಟನೆಯಲ್ಲಿ ಭದ್ರತಾ ಪಡೆಯವರು ಅಜಾಗರೂಕರಾಗಿ, ಅಲಸ್ಯಮನಸ್ಕರಾಗಿ, ಅನ್ಯಚಿತ್ತರಾಗಿ, ಕರ್ತವ್ಯಚ್ಯುತರಾಗಿದ್ದರೆ ಏನಾಗಿ ಹೋಗಿಬಿಡುತ್ತಿತ್ತು. ಆಂತಕದ ಕ್ಷಣಗಳವು. ಆಪತ್ತನ್ನು ಹೊತ್ತು ತಂದಿದ್ದವು. ಆದರೆ ಕರ್ತವ್ಯವೇ ದೇವರಾಯಿತು ಆಗ. ಭದ್ರತಾಪಡೆಯ ಬಂಧುಗಳ ವಿರೋಚಿತ ಹೋರಾಟದ ಸಂಸತ್ತಿನ ದೇಗುಲದ ಒಳಗಿದ್ದವರು ಉಳಿದರು. ತಮ್ಮ ಪ್ರಾಣಕೊಟ್ಟು ಜನತಾಪ್ರತಿನಿಧಿಗಳನ್ನು ಉಳಿಸಿದರು ಭದ್ರತಾ ಪಡೆಯ ಪುಣ್ಯಾತ್ಮರು.

ಮನುಷ್ಯ ಮನುಷ್ಯನಾಗಿ ಬದುಕುವ ಕಲೆಯನ್ನು ಪ್ರಪಂಚ ಇನ್ನೂ ಕಲಿತಿಲ್ಲವೆಂದೆಂತಾಯಿತಲ್ಲವೇ? ಅಮೆರಿಕದ ಮೇಲಾದ ಭಯೋತ್ಪಾದನೆಯೂ ಇದನ್ನೇ ಸಾಬೀತು ಮಾಡಿದ ಚೆನ್ನಲೇ ದೆಹಲಿಯ ದುರಂತ. ತುತ್ತು ಅನ್ನಕ್ಕಾಗಿ ಕೋಟಿ ಕೋಟಿ ಜೀವಗಳು ತಹತಹಿಸುತ್ತಿರುವಾಗ ಹಿಂಸೆ, ಧ್ವಂಸಗಳ ತಾಂಡವದ ಅಗತ್ಯ ಎಲ್ಲಿದೆ? ಇಂಥ ಸಂದರ್ಭದಲ್ಲಿ ಬಾಂಬುಗಳ ನಿರ್ಮಾಣ ಮುಂದುವರಿಯಬೇಕೆ? ಜೀವಸಂರಕ್ಷಿಸುವ ಮಾರ್ಗದತ್ತ ಮನುಷ್ಯಮತಿ ದುಡಿಯಬೇಕಲ್ಲವೇ? ಚಿಂತನೆಯ ದಾರಿ ಬದಲಾಗಬೇಕು ತಾನೆ? ಹಿಂಸೆಯ ಹಾದಿಯಲ್ಲಿ ಹರಿದ ರಕ್ತನದಿಗಳಿವು? ಬಿದ್ದ ಹೆಣ್ಣುಗಳಿವು? ಸುಟ್ಟು ಸೀದ ಹೋದ ಪವಿತ್ರಭಾವನೆಗಳಿವು? ಎಂದು ಆಲೋಚಿಸುವ ಮನುಷ್ಯ ಪ್ರಜ್ಞೆ ಅರಳಬೇಡವೇ? ಆ ಪ್ರಜ್ಞೆಯ ಅಭಾವದಿಂದ ಇಂದಿನ ಎಲ್ಲ ದುರಂತಗಳು. ಇದೆಲ್ಲದಕ್ಕೆ ಪರಿಹಾರವೆಂದರೆ ಪ್ರೀತಿ; ಜೀವನಪ್ರೀತಿ. ಪ್ರೀತಿ ದಯಾಮೂಲವಾದುದು. ಅದೇ ಅದರ ಜೀವಧಾತು. ಪ್ರೀತಿಯ ಮತ್ತೊಂದು ಮುಖವೇ ಧರ್ಮ. ಧರ್ಮವೆಂದರೆ ಒಳ-ಹೊರಗು ಪರಿಶುದ್ಧ ಪಾರದರ್ಶಕ ಜೀವನ ಮಾರ್ಗ. "ಅಂತರಂಗ-ಬಹಿರಂಗ" ಶುದ್ಧಿ. ಜೀವನವನ್ನು, ಲೋಕ ಜೀವನವನ್ನು ನಿರಾಕರಿಸಿದ ರೀತಿಯಲ್ಲಿ, ಉದಾತ್ತ ದೃಷ್ಟಿಯಿಂದ ಅನುಭವಿಸುವುದೇ ಧರ್ಮರಹಸ್ಯ. ಹೊನ್ನು, ಹೆಣ್ಣು, ಮಣ್ಣನ್ನು ಗಳಿಸುವಮಾರ್ಗ ಪವಿತ್ರವಾಗಿರಬೇಕು.

ಮನೆ ಒಳಗೂ-ಹೊರಗೂ ಸ್ವಚ್ಛವಾಗಿದ್ದಾಗ ಆರೋಗ್ಯ. ಅದು ಬಿಟ್ಟು 'ಹೊಸ್ತಿಲಲ್ಲಿ ಹುಲ್ಲು ಹುಟ್ಟು ಮನೆಯೊಳಗೆ ರಜತುಂಬ'ದ್ದರೆ ಅಲ್ಲಿ ವಾಸಿಸುವದಾದರೂ ಹೇಗೆ? ಅಂತೆಯೇ ಮನದ ವಿಚಾರವಾದರೂ ಕೂಡ. ಮನ ಹೀನ ವಿಷಯಗಳತ್ತ ಹರಿಯಬಾರದು. 'ತನ್ನಂತೆ ಪರರು' ಎಂದು ಭಾವಿಸಬೇಕು. ಧರ್ಮವೆಂದರೆ ಅದೇನೇ. ತಾನು ಸುಖಸಂತೋಷದಿಂದ ಇರಬೇಕು, ಬಾಳಬೇಕು ಎಂದು ಆಶಿಸುವಾಗ, ಇತರರೂ ಹಾಗೆ ಬದುಕಲು ಸಹಕರಿಸುವುದೇ ಧರ್ಮ, ಪ್ರೀತಿ ಅದರ ಜೀವಾಳ. ಹಾಗಾದಾಗ ಯುದ್ಧದ ಮಾತು ಬರಲಾರದು. ಸ್ವಾರ್ಥ ಶಿವವನ್ನು ತಂದುಕೊಡಲಾರದು. ಬದಲಾಗಿ ಪರಹಿತದಲ್ಲಿ ಪುಣ್ಯವಿದೆ ಎಂದರಿತಾಗ ಎಲ್ಲವೂ ಮಂಗಳಮಯವಾದೀತು !

(೨೦-೧೨-೨೦೦೧ರಂದು ನೆಲಮಂಗಲದ ಸಮಾರಂಭದಲ್ಲಿ ನೀಡಿದ ಅಶೀರ್ವಚನದಿಂದ ಸಂಗ್ರಹ)

೐



ಶ್ರೀ ಸಿದ್ಧಲಿಂಗೇಶ್ವರ ವಚನ

ಪಂಚವಿಂಶತಿ ತತ್ವಾಶ್ರಯವೆಂಬ ಪಟ್ಟಣದೊಳಗೆ
ಆರುಬಣ್ಣದ ಪಕ್ಷಿ ಮೂರುಗೂಡ ಮಾಡಿಕೊಂಡು
ನಾಲ್ಕರಾಹಾರವ ಕೊಂಬುದ ಕೊಂಡನಯ್ಯಾ !
ಐದರ ನೀರಕುಡಿದು ಪರಿಣಾಮಿಸುತ್ತಿದೆ ನೋಡಾ,
ಏಳು ಮಾಲೆಯನುಂಡು ಎಂಟರಾಭರಣವ ತೊಟ್ಟಿದೆ ನೋಡಾ,
ಹತ್ತರ ಬೆಂಬಳವಿಡಿದು ಒಂಬತ್ತು ಬಾಗಿಲೊಳಗೆ ನಡೆದಾಡುವುದ
ಕಂಡನಯ್ಯಾ
ಕೊಂಬು ಕೊಂಬಿನ ಇಂಬಿನಲ್ಲಿ ಸುಳಿದಾಡುತ್ತಿದೆ ನೋಡಾ ಆಯ್ಯಾ
ಆ ಸುಳುಹಿನ ಸೂಕ್ಷ್ಮವ ತಿಳಿದು
ತನ್ನ ಸುಳುಹನರಿವ ಹಿರಿಯನಾರನು ಕಾಣನಯ್ಯಾ
ಮಹಾಲಿಂಗಗುರು ಶಿವಸಿದ್ಧೇಶ್ವರ ಪ್ರಭುವೆ.

ಇಪ್ಪತ್ತೈದು ತತ್ವಗಳಿಂದಾಗಿರುವ ದೇಹವೇ ಪಟ್ಟಣ.
ಅದರೊಳಗಿರುವ ಜೀವವೇ ಆರು ಬಣ್ಣದ ಪಕ್ಷಿ, ಅದು ಮೂರು
ತನುವೆಂಬ ಗಿಡದ ಮೇಲೆ ಕುಳಿತು, ಮನ ಬುದ್ಧಿ ಚಿತ್ತ
ಅಹಂಕಾರಗಳೆಂಬ ಚತುರ್ಕರಣಗಳ ಮುಖದಲ್ಲಿ ವಿಷಯ
ಪದಾರ್ಥವನ್ನು ಅನುಭವಿಸುವುದನ್ನು ಸುಜ್ಞಾನೋದಯವಾದ
ಶರಣನು ಜ್ಞಾನನೇತ್ರದಿಂದ ನೋಡುತ್ತಿದ್ದಾನೆ. ಪಂಚೇಂದ್ರಿಯ
ಗಳ ವಿಷಯವೆಂಬ ನೀರು ಕುಡಿದು ಪರಿಣಮಿಸುತ್ತಿದೆ ಆ ಪಕ್ಷಿ.
ಅಲ್ಲದೆ ಸಪ್ತವ್ಯಸನಗಳ ವ್ಯಾಪಾರದಲ್ಲಿ ನಿರತವಾಗಿ ಎಟು
ಮದಗಳೆಂಬ ಆಭರಣವನ್ನಿಟ್ಟುಕೊಂಡು ದಶವಾಯುಗಳ
ಪ್ರಪಂಚದ ಬೆನ್ನಟ್ಟಿ ಈಡಾದಿನವನಾಡಿಗಳಲ್ಲಿ ವ್ಯವಹರಿಸುತ್ತ
ಅಹಂಕಾರ ಮಮಕಾರವೆಂಬ ಕೊಂಬೆಗಳಡಿಯಲ್ಲಿ ವರ್ತಿಸು
ತ್ತಿದೆ. ಹಾಗೆ ವರ್ತಿಸುತ್ತಿರುವ ಜೀವನ ಜೀವಭಾವವನ್ನು
ಸದ್ವಿವೇಕದಿಂದ ವಿಚಾರಿಸಿ ನೋಡಿ ಸುಜ್ಞಾನಿಯಾದ ಶರಣನಿಗೆ
ಇದು ಯೋಗ್ಯವಲ್ಲವೆಂದು ತಿರಸ್ಕರಿಸುವ ಜ್ಞಾನಿಗಳು ಅಪೂರ್ವ.

(ಕೃಪೆ : ಪಟ್ನಾಸ್ಥಲ ಜ್ಞಾನಸಾರಾಮೃತ -
ಶ್ರೀತೋಂ.ಸಿ.ಕೈಂ.ಸೇ.ಸಂಘ, ಎಡೆಯೂರು-ಗದಗ)

ಶ್ರೀ ಸಿದ್ಧಗಂಗಾ ಗುರುಕರುಣಾ ತ್ರಿವಿಧಿ

ಕಾಯ ಭ್ರಮೆಯಳಿದಿರುವ ಜೀವಭ್ರಮೆ ಮುರಿದಿರುವ
ಆತ್ಮರಾಮನೊಳು ವಿರಮಿಸಿಹ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

ಬಿನ್ನಪವನವಧಾರು ಬಿಲ್ಲ ಬೆಲ್ಲದ ತರುವೆ
ಸೊಲ್ಲು ಫಲವಾಗಿ ನುಡಿಸಿರುವೆ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

ನಾಮಸೀಮೆಯನಳಿದ ಜಾತಿ ವರ್ಣವ ಕಳೆದ
ಜಗಭರಿತ ಜಂಗಮ ಲಿಂಗವೆ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

ನಿರ್ಭಯನೆ ಆಕ್ಷಯನೆ ಓಂಕಾರ ರೂಪನೆ
ಊರ್ಧ್ವಮುಖ ನಿರ್ಮಾಯಗಣಲಿಂಗ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

ಹೆಣದ ನಗುವನು ಕಂಡ ಹೆಣದ ಅಳುವನು ಕಂಡ
ಪ್ರಾಣ ಗಂಭೀರವನು ಕಂಡುಂಡ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

"ನಲದ ಬೊಂಬೆಯಮಾಡಿ ಜಲ ಬಣ್ಣವನುಡಿಸಿ
ಉಲಿವ ಗೆಜ್ಜೆಯ ಕಟ್ಟಿ" ಆಡಿಸುತ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

"ತನುವತೋಟವಗೈದೆ ಮನವ ಗುದ್ದಲಿಗೈದೆ
ಬಗಿದು ಬಿತ್ತಿದೆ ಬ್ರಹ್ಮಬೀಜವ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

ಅರಿವಿಗಸಾಧ್ಯನೆ ಭಾವಕಗಮ್ಯನೆ
ಭಕುತಿಗೊಲಿಯುವ ಸುಗುಣನೆ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

"ಕಾಣಬಾರದ ಕಾಯ ನೋಡಬಾರದ ತೇಜ
ಉಪಮಿಸಬಾರದ" ಶಿವಸೂರ್ಯ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

ಅರಿವಿನ ಪರಿಮಳವ ಅರಿಯಬಾರದ ಬೆಡಗಿ
ಅರುಹು ಕುರುಹಿನ ಒಳಗರಿತ | ನನ್ನ ತಂದೆ
ಸಿದ್ಧಗಂಗಾ ಗುರುವ ಕೃಪೆಯಾಗು ||

- ಹೆಚ್.ವಿ. ವೀರಭದ್ರಯ್ಯ

|| ಓಂ ಶ್ರೀ ಗುರುಲಿಂಗಾಯ ನಮಃ ||



ಅವಾಹ್ಯಾತ್ಯ ಸ್ವರೂಪಾಯ ಶಿವಭಾವ ಪ್ರದಾಯಿನೇ |
ಸಮಸ್ತದುಃಖನಾಥಾಯ ಷಟ್ಪಲ ಬ್ರಹ್ಮಮೂರ್ತಯೇ ||

ಶ್ರೀ ಸಿದ್ಧಲಿಂಗೇಶ್ವರಸ್ವಾಮಿ ಜಾತಾ, ಮಹೋತ್ಸವಾಹ್ವಾನ ಪತ್ರಿಕೆ

ಶ್ರೀ ಶಿವಕುಮಾರ ಸ್ವಾಮಿಗಳು, ಶ್ರೀ ಸಿದ್ಧಗಂಗಾಮಠಾಧ್ಯಕ್ಷರು

ಶ್ರೀ

ಸ್ವಸ್ತಿಶ್ರೀ ವಿಜಯಾಭ್ಯುದಯ ಶಾಲಿವಾಹನ ಶಕ ೧೯೨೩ನೇ ವಿಷುನಾಮ ಸಂವತ್ಸರದ

ಮಾಘ ಬಹುಳ	ಷಷ್ಠಿ	ಸೋಮವಾರ	೪-೩-೨೦೦೨	ಶ್ರೀ ಗೋಸಲ ಸಿದ್ಧೇಶ್ವರಸ್ವಾಮಿಯ ಉತ್ಸವ ಮತ್ತು ಶ್ರೀ ಸಿದ್ಧಗಂಗಾ ಮಾತೆಯ ಕಳಸ ಮಹೋತ್ಸವ ವೃಷಭ ವಾಹನ
- " -	ಸಪ್ತಮಿ	ಮಂಗಳವಾರ	೫-೩-೨೦೦೨	ಗಜ ವಾಹನ ಮತ್ತು ರಾವಣ ವಾಹನ
- " -	ಅಷ್ಟಮಿ	ಬುಧವಾರ	೬-೩-೨೦೦೨	ನಂದಿ ವಾಹನ ಮತ್ತು ಸಿಂಹ ವಾಹನ
- " -	ನವಮಿ	ಗುರುವಾರ	೭-೩-೨೦೦೨	ಹುಲಿ ವಾಹನ ಮತ್ತು ಶೇಷ ವಾಹನ
- " -	ದಶಮಿ	ಶುಕ್ರವಾರ	೮-೩-೨೦೦೨	ಅಶ್ವವಾಹನ ಮತ್ತು ನವರಂಗಪಾಲಕಿ ಉತ್ಸವ
- " -	ಏಕಾದಶಿ	ಶನಿವಾರ	೯-೩-೨೦೦೨	ಹುತ್ತದ ವಾಹನ
- " -	ದ್ವಾದಶಿ	ಭಾನುವಾರ	೧೦-೩-೨೦೦೨	ನವಿಲು ವಾಹನ
- " -	ತ್ರಯೋದಶಿ	ಸೋಮವಾರ	೧೧-೩-೨೦೦೨	ಬಿಲ್ಲವೃಕ್ಷ ವಾಹನ
- " -	ಚತುರ್ದಶಿ	ಮಂಗಳವಾರ	೧೨-೩-೨೦೦೨	ಮಹಾಶಿವರಾತ್ರಿ, ಪೂಜಾದಿಗಳು ಮತ್ತು ಮುತ್ತಿನ ಪಾಲಕಿ ಉತ್ಸವ
- " -	ಅಮಾವಾಸ್ಯೆ	ಬುಧವಾರ	೧೩-೩-೨೦೦೨	ರಥೋತ್ಸವ ಮತ್ತು ರುದ್ರಾಕ್ಷಿ ಮಂಟಪೋತ್ಸವ
		ಗುರುವಾರ	೧೪-೩-೨೦೦೨	ಬೆಳ್ಳಿಪಾಲಕಿ ಉತ್ಸವ
ಪಾಲ್ಗುಣ ಶುದ್ಧ ಪಾಡ್ಯ	ಶುಕ್ರವಾರ	೧೫-೩-೨೦೦೨		ಶಿವಾನುಭವ ಸಮ್ಮೇಳನ, ತಪೋತ್ಸವ ಮತ್ತು ಪಂಚ ಬ್ರಹ್ಮೋತ್ಸವ

ಮಾಮೂಲಿನಂತೆ "ಎತ್ತಿನ ಪರಿಷೆ" ಮತ್ತು "ದನಗಳ ಪ್ರದರ್ಶನ" ಮತ್ತು ಉತ್ತಮ ರಾಸುಗಳಿಗೆ ಬಹುಮಾನ
ವಿತರಣೆಯೂ ನಡೆಯುವಂತೆ ಏರ್ಪಡಿಸಿದೆ. "ಕೃಷಿ ಮತ್ತು ಕೈಗಾರಿಕಾ ವಸ್ತುಪ್ರದರ್ಶನದಲ್ಲಿ" ಪ್ರತಿದಿನವೂ ಸಾಯಂಕಾಲ
"ಸಾಂಸ್ಕೃತಿಕ ಚಟುವಟಿಕೆಗಳೂ" ನಡೆಯುವಂತೆ ಏರ್ಪಾಡು ಮಾಡಲಾಗಿದೆ. ಸರ್ವರೂ ಸಕಾಲದಲ್ಲಿ ಎಲ್ಲಾ ಉತ್ಸವಗಳಲ್ಲಿ
ಭಾಗವಹಿಸಿ ಶ್ರೀ ಸಿದ್ಧಲಿಂಗೇಶ್ವರಸ್ವಾಮಿ ಕೃಪೆಗೆ ಪಾತ್ರರಾಗಬೇಕಾಗಿ ಆಪೇಕ್ಷಿಸುತ್ತೇವೆ.

ಶ್ರೀ ಸಿದ್ಧಗಂಗಾ ಮಠ
ತುಮಕೂರು ಜಿಲ್ಲೆ.

ಶ್ರೀ ಶ್ರೀ ಶಿವಕುಮಾರ ಸ್ವಾಮಿಗಳು
ಶ್ರೀ ಸಿದ್ಧಗಂಗಾ ಮಠಾಧ್ಯಕ್ಷರು

ದುಡು, ಒಳಿತು ಕಡಕುಗಳನ್ನು ಅತಿಗಳಿಂದ ನಿರ್ಲಿಪ್ತರಾಗುವುದು ಒಳಗೊಂಡು 'ಸರ್ವಜೀವಂಗಳಲ್ಲಿ ದಯೆಯನ್ನುಳ್ಳ' ಕೊನೆಯ ಆಜ್ಞಾಚಕ್ರಕ್ಕೆ ಬರುವ ಈ ಯೋಗದ ಪೂರ್ಣನಡೆ ಪೂರ್ಣವಾದ ಶಿವಯೋಗ ಸಾಧನೆಗೆ ಜೀವಂತ ಉದಾಹರಣೆಯಾಗಿದೆ. ಇಂತಹ ಅನೇಕ ವಚನಗಳಲ್ಲಿ ಮತ್ತು ತ್ರಿವಿಧಗಳಲ್ಲಿ ಆತನ ಆಶಯ ಅಭಿವ್ಯಕ್ತಗೊಂಡಿದೆ.

ಇದನ್ನು ಸಾಧಿಸಬಹುದಾದ ವೈಯಕ್ತಿಕ ಸಾಧನೆ ಮತ್ತು ಅದಕ್ಕೆ ಅಗತ್ಯವಾದ ಸತ್ವಿಯಾಚರಣೆ ಇವುಗಳನ್ನು ಕುರಿತು ಆತ ಹೇಳುವ ಮಾತುಗಳು ಇತರರ ಶರಣರಂತೆಯೇ ಉದಾತ್ತ ನೈತಿಕ ಮತ್ತು ಸಾಮಾಜಿಕ ಮೌಲ್ಯಗಳನ್ನು ಎತ್ತಿ ಹಿಡಿಯುತ್ತವೆ. ಸಂಗ್ರಹವಾಗಿ ಅರ್ಥವತ್ತಾಗಿ ಪರಿಣಾಮಕಾರಿಯಾಗಿ ಬಂದ ಆ ಮಾತುಗಳು ಶರಣರ ವಿಚಾರಧಾರೆಯನ್ನು ಶ್ರೀಮಂತಗೊಳಿಸಿವೆ. ಅವುಗಳ ದೀರ್ಘವಾದ ವಿವೇಚನೆಗೆ ಹೋಗದೆ ಇಲ್ಲಿ ಗಮನಿಸಬೇಕಾದ ಮುಖ್ಯವಾದ ಅಂಶವೆಂದರೆ ಜನಸಾಮಾನ್ಯರನ್ನು ಮುಟ್ಟಿ ಎಚ್ಚರಿಸುವ ಪ್ರಯತ್ನ. ಬಸವಣ್ಣ ಆದನ್ನು ಒಂದು ರೀತಿಯಲ್ಲಿ ಸಾಧಿಸಿದರೆ, ಸಿದ್ಧರಾಮ ಇನ್ನೊಂದು ರೀತಿಯಲ್ಲಿ ಅದನ್ನು ಕೈಗೊಂಡಿರಬಹುದು. ಆತ ಲೌಕಿಕ ಜೀವನದಲ್ಲಿಯೂ ಸಂಸಾರಿಯಾಗಿದ್ದರಲ್ಲದೆ ಒಂದು ದೇಶದ ಮಹಾಭಂಡಾರಿಯೂ ಆಗಿದ್ದವನು. ಆದರೆ ಸಿದ್ಧರಾಮ ಲೌಕಿಕಕ್ಕೆ ಅಂಟದೆ, ಅಧಿಕಾರಕ್ಕೆ ವಶನಾಗದೆ, ಜನಸಾಮಾನ್ಯ ರೊಡನೆ ತನ್ನನ್ನು ಏಕೀಭವಿಸಿಕೊಂಡು ತನ್ನ ನಡೆ ನುಡಿಗಳಿಂದ ಅವರ ಹೃದಯವನ್ನು ಗೆದ್ದವನು. ಸಿದ್ಧರಾಮ ಲೌಕಿಕ ವಿಮುಖನಾದ ಸನ್ಯಾಸಿ, ಮಹಾಯೋಗಿ, ಆದರೆ ಜೀವನ ವಿಮುಖನಾದ ನಿಷ್ಕ್ರಿಯೆಯಲ್ಲಿ ಕುಳಿತವನಲ್ಲ. ಲೌಕಿಕ ಜೀವನದ ಇತಿಮಿತಿಗಳನ್ನು ಕಂಡು ಜನಸಾಮಾನ್ಯರಿಗಾಗಿ ಮರುಗಿ ಅನುಕಂಪೆಯಿಂದ ಅವರ ಅಂತಃಕರಣವನ್ನು ಮುಟ್ಟಿದವನು. ಮಗು ಮಾಡುವ ತಪ್ಪನ್ನು ತಾಯಿ ಕ್ಷಮಿಸುವಂತೆ, ಭಕ್ತರು ತಪ್ಪಿದರೆ ಅವರನ್ನು ತಿರಸ್ಕರಿಸದೆ ಮತ್ತೆ ಮತ್ತೆ ಎತ್ತಿ ಅವರನ್ನು ಮುನ್ನಡೆಸಿದವನು. ಈ ಕೆಳಗಿನ ವಚನ ಆತನ ಕ್ಷಮಾಧರ್ಮಕ್ಕೆ ಕನ್ನಡಿ ಹಿಡಿದಿದೆ :

ನುಡಿ ಹಿಡಿದು ತಾರ್ಕಿಕರಂತೆ ತರ್ಕಿಸುವಾತ ನಾನಲ್ಲ
ಆಡುವ ಮಾತಿಗೆ ಈಡ ಮಾಡುವ ನುಡಿಯಿಲ್ಲ
ವಾಕ್ಯಕುತವು ನಿಜವಲ್ಲ
ನಡೆಯವ ನರರು ಕುಂಟುವುದುಂಟು
ಹೋಗುವ ಮನುಜ ಎಡಹುವುದುಂಟು
ಮಾತಾಡುವ ಶರಣ ಕಪಿಲಸಿದ್ಧಮಲ್ಲಿಕಾರ್ಜುನನಲ್ಲಿ ತಪ್ಪಿದದೆ
ತಪ್ಪಲ್ಲ ಕೇಳಾ ಪ್ರಭುವೆ.

ತರ್ಕದಿಂದ ವಾಕ್ಯಕುತದಿಂದ ವ್ಯಕ್ತಿಗಳನ್ನು ತಿದ್ದುವುದು ಸಾಧ್ಯವಿಲ್ಲ. ಸಾಧಕರ ದೌರ್ಬಲ್ಯವನ್ನು ತಿಳಿದು ಅದನ್ನು ತಿದ್ದಿಕೊಳ್ಳುವ ಅವಕಾಶವನ್ನು ಕೊಡುವ ಔದಾರ್ಯದಿಂದ ಅವರ ಮನಸ್ಸನ್ನು ಪರಿವರ್ತನೆಗೊಳಿಸುತ್ತಾ ಉದಾತ್ತಗೊಳಿಸುತ್ತಾ ಹೋಗ

ಬೇಕು. ಇದನ್ನು ಅರಿತಿದ್ದರಿಂದಲೇ ಸಿದ್ಧರಾಮ ಸಾಮಾನ್ಯರನ್ನೂ ಗುಡ್ಡರನ್ನೂ ಮಾಡಿ ಸೊನ್ನಲಿಗೆಯನ್ನು ಅಭಿನವ ಶ್ರೀಶೈಲ ವನ್ನಾಗಿಸಿದನು.

ಮನಸ್ಸಿನ ಸ್ವರೂಪವನ್ನು ಅದರ ಇತಿಮಿತಿ, ಸಾಧನ-ಸಾಧ್ಯತೆಗಳನ್ನು ಸಿದ್ಧರಾಮ ಬಹಳ ಬಲ್ಲವನಾಗಿದ್ದುದರಿಂದ ಅದರ ಸಿದ್ಧಿ ಸಾಧ್ಯವಾಯಿತು.

ಮನದಲ್ಲಿ ಸಂಕಲ್ಪ ವಿಕಲ್ಪಗಳು ನೋಡಯ್ಯಾ
ಮನಸ್ಸಿನ ಕಾರ್ಯವೇ ಪ್ರಾಣಪಾಪ ನೋಡಯ್ಯಾ
ಮನಕಾರ್ಯಂ ಜಗದ್ವೇದಂ ಎಂಬುದು ಪ್ರಸಿದ್ಧಿಯಲ್ಲ ನೋಡಾ
ಕಪಿಲಸಿದ್ಧ ಮಲ್ಲಿಕಾರ್ಜುನಾ.

ಎಂದು ಮನಸ್ಸಿನ ಸ್ವರೂಪವನ್ನು ಒಂದು ಕಡೆ ಹೇಳಿದರೆ "ದೇಹವೇ ನಾನೆಂದು ನುಡಿದೆ ಎಲೆ ಮನವೆ? ದೇಹದಲ್ಲಿನ ಗುಣಗಳು ನಿನ್ನಲ್ಲಿ ಕಂಡಯ್ಯಾ ಮನವೇ" ಎಂದು ಮುಂತಾಗಿ ಹೇಳುತ್ತಾ ಪಂಚಭೂತಗಳ ಗುಣಗಳಿಗೆಲ್ಲಾ ಮನಸ್ಸೇ ಕಾರಣವೆಂದು "ಈ ಪಂಚತ್ವದ ಗುಣ ನಿನ್ನಲ್ಲಿರಲು ನೀನೇ ಪಂಚಮುಖ ನೋಡಾ ಮನವೇ" ಎಂದು ಇನ್ನೊಂದು ಕಡೆ ಮನಸ್ಸಿನ ಸರ್ವಶಕ್ತಿತ್ವಕ್ಕೆ ಶರಣಾಗಿದ್ದಾನೆ. ಇದರ ಮೂಲಕವಾಗಿಯೇ ಸಾಧಕ ಮೇಲೇರಬೇಕು ಮನಸ್ಸಿನಿಂದಲೇ ಗೆಲ್ಲಬೇಕು; ಬೇರೆ ಮಾರ್ಗವಿಲ್ಲ. ಸಂಕಲ್ಪ ವಿಕಲ್ಪಗಳಿಂದ ಕೂಡಿದ ಮನಸ್ಸನ್ನು ಗೆಲ್ಲಬೇಕಾದರೆ ಅದರ ಮೇಲೆ ಅಸಹಜವಾದ ಬಲಾತ್ಕಾರ ಸಲ್ಲದು. ಆದ್ದರಿಂದಲೇ ಬಲಾತ್ಕಾರದ ವೈರಾಗ್ಯ ವಿಫಲವಾಗುತ್ತದೆ.

ಭಕ್ತನ ಮನ ದೇಹನೋಳಗಾದಡೆ ವಿವಾಹವಾಗಿ ಕೂಡುವುದು
ಭಕ್ತನ ಮನ ಮೇಣನೋಳಗಾದಡೆ ಕೊಂಡು ಆಲಯವ ಮಾಡುವುದು
ಭಕ್ತನ ಮನ ಹೊನ್ನಿನೋಳಗಾದಡೆ ಬಳಲಿ ದೊರಕುವುದು ನೋಡಾ
ಕಪಿಲ ಸಿದ್ಧಮಲ್ಲಿಕಾರ್ಜುನ.

ಎನ್ನುವ ವಚನದಲ್ಲಿ ಮನಸ್ಸಿನ ಸಹಜ ಪ್ರವೃತ್ತಿಗಳನ್ನು ಧರ್ಮಬದ್ಧ ವಾಗಿ ಈಡೇರಿಸಿಕೊಂಡು, ಆ ಮೂಲಕವೇ ಅವುಗಳ ಮಿತಿಯನ್ನು ಮನಸ್ಸು ಅರಿಯುವಂತೆ ಮಾಡಬೇಕೆಂಬುದನ್ನು ಹೇಳುತ್ತಾನೆ. ಕ್ರಮೇಣ ಸಂಕಲ್ಪವಿಕಲ್ಪಗಳು ಅಳಿದು ಅಂತರಂಗ ದಲ್ಲಿ ಶಿವಭಾವವೇ ತುಂಬುವಂತಾಗಬೇಕು.

ಮನವೆಂಬ ಸಂಕಲ್ಪವನರಿಯೆನು
ಸಂಕಲ್ಪ ಸಿದ್ಧಿಯಾಯಿತಾಗಿ
ಸಂಕಲ್ಪವೆಂಬ ಸಂಬಂಧವನರಿಯೆನು
ನಿಮ್ಮ ವಿಚಾರವೆಡೆಗೊಂಡಿತ್ತಾಗಿ
ನಿಮ್ಮ ವಿಚಾರವೇ ಅಂತರಂಗದೊಳಗೆ ತುಂಬಿತ್ತಾಗಿ
ಎನ್ನ ಮನದ ಮುಂದೆಲ್ಲಾ ನೀನೆಯಾಗಿದೆಯಯ್ಯಾ
ಕಪಿಲಸಿದ್ಧಮಲ್ಲಿನಾಥಯ್ಯಾ.

ಎಂಬ ಮಾತಿನಲ್ಲಿ ಮನಸ್ಸನ್ನು ಪಳಗಿಸಿ ಉದಾತ್ತೀಕರಿಸಿ ಕೊಳ್ಳುವುದರ ರಹಸ್ಯವನ್ನು ಹೇಳಿದ್ದಾನೆ.

ಮನವೆಂಬುದು ಬೇರಿಲ್ಲ
ಮಹಾದೇವನ ಮಹಾ ಆರುಹು ನೋಡಾ
ಸಂಕಲ್ಪವಿಕಲ್ಪಗಳ ಧರಿಸಿದಲ್ಲಿ ಮನವನಿಸಿತ್ತು
ಆದು ಅಳಿದಲ್ಲಿ ಮಹಾಜ್ಞಾನವನಿಸಿತ್ತು
ಅಳಿದ ಭಾವ ತಲೆದೋರಿದಲ್ಲಿ
ಕಪಿಲಸಿದ್ಧ ಮಲ್ಲಿಕಾರ್ಜುನನನಿಸಿತ್ತು.

ಎಂಬ ವಚನವಂತೂ ಸಾಧಕನ ಅಂತರಂಗಕ್ಕೆ ಹಿಡಿದ ಅನುಭವದ ಕನ್ನಡಿ. ಅದರ ಶೋಧನೆಗೆ ಹಚ್ಚಿದ ವೈಚಾರಿಕ ಜರಡಿ.

ಇನ್ನು ಸಿದ್ಧರಾಮನ ತಾತ್ವಿಕ ದೃಷ್ಟಿ ತ್ರಿವಿಧವಾದರೂ, ಸರ್ವಾರ್ಪಣೆ, ಸಾಮರಸ್ಯದ ನಿಲವು. ಅಂತೆಯೇ ಅವನ ಬೋಧನೆಯ ಸೊಗಸು, ವಚನಗಳ ಸಾಹಿತ್ಯ ಮೌಲ್ಯ ಈ ಮೊದಲಾದವು ಶರಣರ ಒಟ್ಟು ಸಾಧನೆಯಲ್ಲಿ ವಿಶಿಷ್ಟವಾಗಿ ನಿಲ್ಲುವಂತಹ ಮಹತ್ವವನ್ನು ಪಡೆದಿದೆ. ಅವುಗಳನ್ನು ವಿವೇಚಿಸುವುದು ಇಲ್ಲಿನ ಉದ್ದೇಶವಲ್ಲ. ಈ ಮೊದಲೇ ಹೇಳಿದಂತೆ ಶರಣ ಸಂದೇಶಕ್ಕೆ ಸಂಗತವಾಗಿದ್ದೂ ತನ್ನ ವಿಶಿಷ್ಟತೆಯನ್ನು ಉಳಿಸಿಕೊಂಡು ಹೇಗೆ ಅದರ ವ್ಯಾಪಕತೆಗೆ ಕಾರಣನಾಗಿದ್ದಾನೆಂಬುದನ್ನು ನೋಡುವುದು ಮಾತ್ರ ಇಲ್ಲಿನ ಮುಖ್ಯ ಆಶಯ. ಆ ದೃಷ್ಟಿಯಿಂದ ಕೆಲವು ಅಂಶಗಳನ್ನು ಇಲ್ಲಿ ಗಮನಿಸಲಾಗಿದೆ.

ಒಟ್ಟಿನಲ್ಲಿ ಸಿದ್ಧರಾಮನ ಜೀವನ, ಸಾಧನೆ ಮತ್ತು ಸಿದ್ಧಿಗಳಿಂದ ಪಡೆಯಬಹುದಾದ ಸಂದೇಶ ಪ್ರಮುಖವಾಗಿದೆಯೆಂದು ಹೇಳಬಹುದು. ಅನುಕಂಪೆ, ಕರ್ಮಮಾರ್ಗ ಮತ್ತು ಪೂರ್ಣ ಯೋಗ ಎಂದು ಅವುಗಳನ್ನು ಗುರುತಿಸಬಹುದು. ಅವನ ಜೀವನ ಸನ್ಯಾಸಿಯ ಜೀವನ. ಆದರೆ ಮಾನವೀಯ ಅನುಕಂಪೆಯಿಂದ ಮಿಡಿಯುವಂತಹದು. ಯಾರನ್ನೂ ನೋಯಿಸಲಾಗದ ಲೋಕಕಾರುಣ್ಯವೇ ಇವನ ಸಾಧನೆಯ ಅಡಿಗಲ್ಲ. "ಒಬ್ಬರ ಮನವ ನೋಯಿಸಿ ಒಬ್ಬರ ಮನೆಯ ಘಾತವ ಮಾಡಿ ಗಂಗೆಯಲ್ಲಿ ಮುಳುಗಿದೊಡನಾಗುವುದಯ್ಯಾ" ಎಂದು ಕೇಳುತ್ತಾನೆ. ಈ ಮಾನವೀಯ ಅನುಕಂಪೆ ಕರ್ಮಮಾರ್ಗದಲ್ಲಿ ಆತನನ್ನು ತೊಡಗಿಸಿತು. ಕರ್ಮಗಳು ಬಂಧಕವಾಗಬಾರದು ತಾರಕವಾಗ ಬೇಕೆಂಬುದು ಆತನ ಸಂದೇಶ. ಅಹಂಕಾರ ಮೂಲವಾಗಿ ಆಡಂಬರಯುಕ್ತವಾದರೆ ಕರ್ಮಮಾರ್ಗ ಕುಂಟುತ್ತದೆ. ಅಂತಹ ಕರ್ಮಗಳಿಂದ ಜನಪ್ರಿಯತೆ ಸಿಕ್ಕಬಹುದು. ಆದರೆ ಜನಹಿತ ಸಾಧಿತವಾಗುವುದಿಲ್ಲ. ಮಲ್ಲಿಕಾರ್ಜುನನ ಚಿತ್ತಕ್ಕೆ ಅವು ಮುಟ್ಟುವುದಿಲ್ಲ.

ಕಾಜಿನ ಮಣಿ ಪೇಕ್ಷದಂದವಿರೆ
ಕಾಜಿನ ಮಣಿಯೇ ಪ್ರಸಿದ್ಧ
ಲೋಕದ ಮಾನವ ಯೋಗಿಯಂತಿರೆ
ಲೋಕದ ಮಾನವನೇ ಪ್ರಸಿದ್ಧ
ಬಾಹ್ಯವರ್ಣ ಜನಪ್ರಸಿದ್ಧವಲ್ಲದೆ
ಕಪಿಲಸಿದ್ಧ ಮಲ್ಲಿಕಾರ್ಜುನನ ಚಿತ್ತಕ್ಕೆ ಪ್ರಸಿದ್ಧವಲ್ಲ.

ಎಂಬುದು ಆತನ ಒಂದು ವಚನ. ಗಾಜಿನ ಮಣಿಯೊಂದು ಪಚ್ಚಿರತ್ತದಂತಿದ್ದರೆ ಈ ರತ್ನಕ್ಕಿಂತ ಆ ಮಣಿಯೇ ಪ್ರಸಿದ್ಧವಾಗುತ್ತದೆ. ಲೋಕದ ಮಾನವನೊಬ್ಬ ಯೋಗಿಯಂತೆ ವರ್ತಿಸಿದರೆ ಈ ಯೋಗಿಗಿಂತ ಆ ವೇಷಧಾರಿಯೇ ಹೆಚ್ಚು ಪ್ರಸಿದ್ಧನಾಗುತ್ತಾನೆ. ಹಾಗೆ ಬಾಹ್ಯವರ್ಣ ಜನಪ್ರಸಿದ್ಧಿಯನ್ನು ಪಡೆಯುತ್ತದೆ. ಆದರೆ ಶಿವನ ಚಿತ್ತಕ್ಕೆ ಅದು ಮುಟ್ಟುವುದಿಲ್ಲ ಎಂಬ ಈ ಮಾತು ಅವರ ಕರ್ಮಮಾರ್ಗದ ಸತ್ಯವನ್ನು ಎತ್ತಿ ಹಿಡಿಯುತ್ತದೆ. ಜನಪ್ರಸಿದ್ಧಿಗಾಗಿ ಬಾಹ್ಯವರ್ಣದಿಂದ ಕರ್ಮಮಾರ್ಗಕ್ಕೆ ಆತ ತೊಡಗಿದವನಲ್ಲ. ಅದನ್ನು ಒಪ್ಪುವವನೂ ಅಲ್ಲ. ಅಂತರಂಗದ ಬಹಿರಂಗಗಳು ಒಂದಾದ ನಿರ್ಮಲಕರ್ಮ ಆತನ ಕರ್ಮಯೋಗದ ರಹಸ್ಯ.

ಇದರ ಮುಂದಿನದೇ ಆತ ಸಾಧಕರ ಮುಂದಿಟ್ಟ ಬಹುದೊಡ್ಡ ಸಂದೇಶ : ಅದೇ ಪೂರ್ಣಯೋಗ. ಅದು ಕೇವಲ ಹಠ, ಲಯ, ಮಂತ್ರಯೋಗಾದಿ ಸಾಧನೆಯಾಗಲೀ ಅದರಿಂದ ಲಭಿಸುವ ಸಿದ್ಧಿಯಾಗಲೀ ಅಲ್ಲ ಅಥವಾ ಅಂತರಿಕ ಶಕ್ತಿಯನ್ನು ಕಂಡುಕೊಳ್ಳದೆ ಅಹಂಮೂಲವಾದ ಕರ್ಮ ಮಾರ್ಗವೂ ಅಲ್ಲ. ಎರಡನ್ನೂ ಸಮನ್ವಯಗೊಳಿಸಿದ ಪೂರ್ಣಯೋಗ ಅದು. ಈತನ ಸಾಧನೆಯಿಂದ ಶಿವಯೋಗ ತನ್ನ ಹೆಸರನ್ನು ಸಾರ್ಥಕಪಡಿಸಿ ಕೊಂಡಿತು. ಕರ್ಮಗಳನ್ನು ಮಾಡುತ್ತಲೇ ಸ್ವಾನುಭಾವದಿಂದ ಸಾಮರಸ್ಯವನ್ನು ಪಡೆಯುವ ವಿಶಿಷ್ಟ ಮಾರ್ಗವನ್ನು ಆತ ನಡೆದು ತೋರಿಸಿದ್ದಾನೆ. "ಸ್ವಾನುಭಾವವನರಿಯದವನೇತರ ಸುಖಿಯಯ್ಯಾ?" ಎಂದು ಕೇಳುತ್ತಾನೆ ಬಂದು ವಚನದಲ್ಲಿ. ಆ ಸ್ವಾನುಭಾವದ ನಿಲವನ್ನು, ಸಾಮರಸ್ಯದ ಸುಖವನ್ನು ಅದನ್ನು ಸಾಧಿಸಲು ಕಾರಣವಾಗುವ ಶಿವಶಕ್ತಿ ಸಂಪುಟವಾದ ಯೋಗದ ಹೊಲಬನ್ನು ಅನೇಕ ರೀತಿಯಲ್ಲಿ ವ್ಯಕ್ತಪಡಿಸಿದ್ದಾನೆ. ಆ ಮಾತುಗಳೆಲ್ಲವನ್ನೂ ಪರಿಭಾವಿಸಿದಷ್ಟೂ ಆತನ ಜೀವನ ಮತ್ತು ಸಂದೇಶಗಳ ಅಂತರಿಕ ಅರ್ಥ ವಿಸ್ತಾರವಾಗುತ್ತಾ ಹೋಗುತ್ತದೆ.

ಮನೋವೇಗದಿಂದ ಮೌಲ್ಯಗಳು ಬದಲಾಗುತ್ತಿರುವ ಇಂದಿನ ಸಂಕೀರ್ಣ ಜಗತ್ತಿನಲ್ಲಿ ಸಿದ್ಧರಾಮನ ಸಂದೇಶದ ಸ್ಥಾನವೇನೆಂಬ ಪ್ರಶ್ನೆ ಪ್ರಮುಖವಾಗುತ್ತದೆ. ಮಾನವನ ಪೂರ್ಣಜೀವನದ ಮಾನವೀಯ ಸಮಸ್ಯೆಗಳನ್ನು ಅದರ ವೈಚಾರಿಕ ನಿಲುವಿನಲ್ಲಿ ನೋಡಿರುವುದ ರಿಂದಲೂ ಆತನ ಸಿದ್ಧಿಗಳಿಂದ ಮೂಲಭೂತ ಅಂಶಗಳು ಇಂದಿಗೂ ಪ್ರಸ್ತುತವಾಗಿ ಉಳಿಯುತ್ತವೆ. ಆಚರಣೆಯ ಕೆಲವು ಹೊರ ಕವಚಗಳು ಹೆಚ್ಚು ಕಡಿಮೆ ಆಗಬಹುದು. ಆದರೆ ಒಳಗಿರುವ ಸತ್ಯ ಇಂದಿಗೂ ಉಜ್ವಲವಾಗಿ ಉಳಿಯಬೇಕಾದುದು ಮಾನವೀಯ ಅನುಕಂಪೆ, ನಿರ್ಲಿಪ್ತ ಕರ್ಮಮಾರ್ಗ, ಪೂರ್ಣ ವೈಚಾರಿಕ ಅಂತರಿಕ ವಿಕಾಸ - ಇವು ಯಾವ ಕಾಲಕ್ಕೂ ಹಳತಾಗದ ಮೌಲ್ಯಗಳು. ಈ ಮೌಲ್ಯವನ್ನು ಪೂರ್ಣರೂಪದಲ್ಲಿ ಆತನ ಜೀವನ, ಸಾಧನೆ ಮತ್ತು ಸಂದೇಶಗಳು ಒಳಗೊಳ್ಳುವುದರಿಂದ ಅವು ಎಂದೆಂದಿಗೂ ಸಾಧಕರಿಗೆ ಮಾರ್ಗದರ್ಶಕ ಶಕ್ತಿಯಾಗಿ ಉಳಿಯುವ ಮಹತ್ವವನ್ನು ಪಡೆದಿವೆ.

✽

(ಕೃಪೆ : ವೀರಶೈವ ದೀಪ್ತಿ)

ಅಭಿನಂದನೆ



ಕೇಂದ್ರ ಸರ್ಕಾರವು ೨೦೦೧ನೇ ಸಾಲಿನ "ಕೋಮು ಸೌಹಾರ್ದ ಪ್ರಶಸ್ತಿ"ಯನ್ನು ಗದಗ-ಡಂಬಳ ಸಂಸ್ಥಾನ ಮಠದ ಶ್ರೀ ತೋಟದ ಸಿದ್ಧಲಿಂಗಸ್ವಾಮಿಗಳಿಗೆ ನೀಡಿ ಗೌರವಿಸಿದ ಶುಭಸುದ್ದಿಯಿಂದ 'ಸಿದ್ಧಗಂಗಾ' ಸಂತೋಷಿಸುತ್ತದೆ. ಪೂಜ್ಯ ಶ್ರೀಗಳನ್ನು ಭಕ್ತಿ ಶ್ರದ್ಧೆಗಳಿಂದ ಅಭಿನಂದಿಸುತ್ತದೆ.

ಬಸವಣ್ಣನವರ ಭಕ್ತಿ ಪಥದಲ್ಲಿ ನಡೆದಿರುವ ಶ್ರೀಗಳು ಕಾಯಕ-ದಾಸೋಹ ತತ್ವಾನುಯಾಯಿಗಳು. ಪ್ರಗತಿಶೀಲ ವಿಚಾರಧಾರೆಗಳನ್ನು ಒಪ್ಪಿ ಆಚರಣೆಯಲ್ಲಿ ತಂದಿರುವಂಥವರು ಗ್ರಂಥದಾಸೋಹದ ಮೂಲಕ ಬಸವಾದಿ ಶರಣರ ಜೀವನ ಸಿದ್ಧಾಂತವನ್ನು ಪ್ರಚುರಪಡಿಸುತ್ತಿರುವವರು. ಕೃಷಿಕೃತ್ಯ ಕಾಯಕದ ಸುಸಂಸ್ಕೃತರು. ಪ್ರವಚನ ಪವಿತ್ರ ಜ್ಯೋತಿ ಸ್ವರೂಪರು. "ಲೋಕವಿರೋಧಿ ಶರಣ ನಾರಿಗಂಜ"ನೆಂಬ ಬಸವಣ್ಣರ ದಿಟ್ಟನುಡಿ, ಧೀರ ಹೆಜ್ಜೆಗೆ - ಭಾಷ್ಯವಾಗಿರುವವರು. ಧರ್ಮ ಸಮನ್ವಯದ ಹರಿಕಾರರು. "ಎಡೆಯೂರು ಸಿದ್ಧಲಿಂಗ ಶಿವಯೋಗಿಗಳ ರಾಜತೇಜದಲ್ಲಿ ಬೆಳಗುತ್ತಿರುವ - "ಪೂಜ್ಯ ಶ್ರೀ ಶ್ರೀ ಸಿದ್ಧಲಿಂಗಸ್ವಾಮಿಗಳು ಗದಗ-ಡಂಬಳ ಶ್ರೀ ತೋಟದಾರ್ಯ ಸಂಸ್ಥಾನ ಮಠಕ್ಕೆ ಹೊಸ ಆಯಾಮವನ್ನು ತಂದು ಜನಮನದಲ್ಲಿ ಪೂಜ್ಯರಾಗಿರುವುದು ಸಮಾಜದ ಪುಣ್ಯ. ನಾಡಿನ ಭಾಗ್ಯ.

ಪೂಜ್ಯರಿಗೆ ಸಂದಿರುವ 'ಕೋಮು ಸೌಹಾರ್ದ ಪ್ರಶಸ್ತಿ' ಮಾತಾಧಿಪತಿಗಳ ವರ್ಗಕ್ಕೆ ಸಂದಿರುವುದಾಗಿದೆ. ಶ್ರೀಗಳವರಿಗೆ ಈ ಶುಭ ಸಂದರ್ಭದಲ್ಲಿ "ಸಿದ್ಧಗಂಗಾ" ತುಂಬು ಹೃದಯದ ಪೂರ್ವಕ ಅಭಿನಂದನೆಗಳನ್ನು ಅರ್ಪಿಸುತ್ತದೆ.

ಪ್ರಸಿದ್ಧ ಹಿಂದೂಸ್ಥಾನಿ ಗಾಯಕಿ ಗಂಗಾಬಾಯಿ ಹಾನಗಲ್ ಅವರಿಗೆ "ಪದ್ಮಭೂಷಣ" ಪ್ರಶಸ್ತಿ ಸಂದಿರುವ ಈ ಸರಳ ಜೀವನ ತೇಜಸ್ವಿನಿ, ವಿನಯ ಸೌಜನ್ಯಗಳ ಮಾತೃಸ್ವರೂಪಿಣಿ, "ಗಾಯನ ಸಾಮ್ರಾಜ್ಞಿ" ಗಂಗಾಬಾಯಿ ಹಾನಗಲ್ ಅವರಿಗೂ ಅಭಿನಂದನೆಗಳನ್ನು ಸಲ್ಲಿಸಲು 'ಸಿದ್ಧಗಂಗಾ' ಸಂತೋಷಿಸುತ್ತದೆ.

ಕೃಷಿ ಮತ್ತು ಕೈಗಾರಿಕಾ ವಸ್ತುಪ್ರದರ್ಶನ - ೨೦೦೨

ಶ್ರೀ ಸಿದ್ಧಗಂಗಾ ಮಠ, ತುಮಕೂರು - ೫೭೨ ೦೧೪

ದಿನಾಂಕ : ೧-೩-೨೦೦೨ ರಿಂದ ೧೬-೩-೨೦೦೨



ಕರ್ನಾಟಕದಲ್ಲಿ ನಡೆಯುವ ದನಗಳ ಬೃಹತ್ ಜಾತ್ರೆಗಳಲ್ಲಿ ಶ್ರೀ ಸಿದ್ಧಗಂಗಾ ಕ್ಷೇತ್ರದಲ್ಲಿ ನಡೆಯುವ ಶ್ರೀ ಸಿದ್ಧಲಿಂಗೇಶ್ವರ ಸ್ವಾಮಿ ದನಗಳ ಜಾತ್ರೆಯು ಒಂದಾಗಿದೆ. ಪ್ರತಿ ವರ್ಷ ಇದು ಮಹಾಶಿವರಾತ್ರಿ ಸಂದರ್ಭದಲ್ಲಿ ನಡೆಯುತ್ತದೆ. ಈ ಜಾತ್ರೆಯ ಅಂಗವಾಗಿ ೩೮ ವರ್ಷಗಳಿಂದಲೂ ಕೃಷಿ ಮತ್ತು ಕೈಗಾರಿಕಾ ವಸ್ತುಪ್ರದರ್ಶನವನ್ನು ವ್ಯವಸ್ಥೆ ಮಾಡುತ್ತಾ ಬಂದಿದ್ದೇವೆ. ಜಾತ್ರೆಯ ಸಮಯದಲ್ಲಿ ಸುಮಾರು ೩ ಲಕ್ಷಕ್ಕೂ ಹೆಚ್ಚು ಯಾತ್ರಾರ್ಥಿಗಳು ಶ್ರೀಕ್ಷೇತ್ರಕ್ಕೆ ಆಗಮಿಸುತ್ತಾರೆ. ಇವರಲ್ಲಿ ಬಹುತೇಕ ಮಂದಿ ಗ್ರಾಮಾಂತರ ಪ್ರದೇಶಗಳಿಂದ ಬಂದವರೇ ಆಗಿರುತ್ತಾರೆ. ಪ್ರತಿ ವರ್ಷವೂ ರಾಜ್ಯ ಸರ್ಕಾರದ ಎಲ್ಲಾ ಇಲಾಖೆಗಳು, ಕೇಂದ್ರ ಸರ್ಕಾರದ ಕೆಲವು ಇಲಾಖೆಗಳು ಮತ್ತು ಖಾಸಗಿ ಸಂಸ್ಥೆಗಳು ತಮ್ಮ ಇಲಾಖಾ/ಸಂಸ್ಥೆಯ ಮಳಿಗೆಗಳನ್ನು ವಸ್ತುಪ್ರದರ್ಶನದಲ್ಲಿ ತೆರೆದು ತಮ್ಮಲ್ಲಿ ಉಂಟಾಗುವ ಪ್ರಗತಿಪರ ಕಾರ್ಯಗಳನ್ನು ಮತ್ತು ಸಾಧನೆಗಳನ್ನು ವಸ್ತುಪ್ರದರ್ಶನಕ್ಕೆ ಆಗಮಿಸುವ ಜನರಿಗೆ ಸಾದರ ಪಡಿಸುತ್ತಿದ್ದಾರೆ. ವಸ್ತುಪ್ರದರ್ಶನದಲ್ಲಿ ನಿತ್ಯ ಬಳಕೆಯ ವಸ್ತುಗಳ ಪ್ರದರ್ಶನ ಮತ್ತು ಮಾರಾಟಕ್ಕೆ ಅವಕಾಶವಿದೆ.

ಮಳಿಗೆಗಳನ್ನು ತೆರೆಯಲು ಅಪೇಕ್ಷೆ ಉಳ್ಳವರು ಕೂಡಲೇ ಕಾರ್ಯದರ್ಶಿಯವರನ್ನು ಸಂಪರ್ಕಿಸಿ :

ದೂರವಾಣಿ : ೨೮೨೦೨೮, ೨೦೨೫೧೧

ಆಯ್ದಕ್ಕಿ ಮಾರಯ್ಯನ ಒಂದು ವಚನ

- ಎಚ್.ಎಸ್. ಸಿದ್ಧಗಂಗಪ್ಪ

೫೩/೧, ೩ನೇ ಅಡ್ಡರಸ್ತೆ,

ಕಾವೇರಿ ಬಡಾವಣೆ, ನಾಗರಬಾವಿ ರಸ್ತೆ

ವಿಜಯನಗರ, ಬೆಂಗಳೂರು - ೫೬೦ ೦೪೦.

"ಕಾಯಕದಲ್ಲಿ ನಿರತನಾದರೆ
ಗುರುದರ್ಶನವಾದಡೂ ಮರೆಯಬೇಕು
ಲಿಂಗಪೂಜೆಯಾದಡೂ ಮರೆಯಬೇಕು
ಜಂಗಮ ಮುಂದಿದ್ದರೂ ಹಂಗು ಹರಿಯಬೇಕು
ಕಾಯಕವೇ ಕೈಲಾಸವಾದ ಕಾರಣ
ಅಮರೇಶ್ವರ ಲಿಂಗಾವಾಯಿತ್ತಾದರೂ ಕಾಯಕದೊಳಗು"

ಈ ವಚನ ಹೊರನೋಟಕ್ಕೆ ಬಹಳ ಚಿಕ್ಕದು, ಮತ್ತು ಒಂದು ರೀತಿಯಲ್ಲಿ ವಾಸ್ತವತೆಯಿಂದ ಕೂಡಿದ್ದು. ಅದರ ಅದನ್ನು ಕುರಿತು ಆಳವಾದ ಚಿಂತನೆಗೆ ತೊಡಗಿಸಿದರೆ ಅದು ತಾತ್ವಿಕವಾಗಿ, ಸಾಮಾಜಿಕವಾಗಿ ಮತ್ತು ಅನುಭಾವಿಕವಾಗಿಯೂ ಕೂಡ ಬಹಳ ದೂರ ನಮ್ಮನ್ನು ಕರೆದೊಯ್ಯುತ್ತದೆ.

ಆದರೆ ವಿಶ್ಲೇಷಣೆಗೆ ತೊಡಗುವ ಮುನ್ನ ಆಯ್ದಕ್ಕಿ ಮಾರಯ್ಯ ಮತ್ತು ಆಯ್ದಕ್ಕಿ ಲಕ್ಷ್ಮಮ್ಮ ಅವರ ಬಗ್ಗೆ ಒಂದೆರಡು ಮಾತುಗಳನ್ನು ಹೇಳುವುದು ಅವಶ್ಯಕ. ಮಾರಯ್ಯ ಮತ್ತು ಲಕ್ಷ್ಮಮ್ಮ ದಂಪತಿಗಳು ಮೂಲತಃ ರಾಯಚೂರು ಜಿಲ್ಲೆಯ ಅಮರೇಶ್ವರ ಗ್ರಾಮದವರು. ಇವರು ಸ್ವಗ್ರಾಮವನ್ನು ತೊರೆದು ಕಲ್ಯಾಣಕ್ಕೆ ಬಂದುದಕ್ಕೆ ಎರಡು ಮುಖ್ಯವಾದ ಕಾರಣಗಳಿರುವಂತೆ ತೋರುತ್ತದೆ. ಮೊದಲನೆಯದಾಗಿ ಅವರ ಬಡತನ. ಎರಡನೆಯದಾಗಿ ಆ ಕಾಲದಲ್ಲಿ ಕಲ್ಯಾಣದಲ್ಲಿ ನಿರಂತರವಾಗಿ ತಾತ್ವಿಕ ಸಂಘಟನಾತ್ಮಕವಾಗಿ ಜರುಗುತ್ತಿದ್ದ ಶರಣರ ಸಾಮಾಜಿಕ, ಧಾರ್ಮಿಕ ಚಟುವಟಿಕೆಗಳು ಬಹುವಾಗಿ ಆಕರ್ಷಿಸಿದವು. ಈ ದಂಪತಿಗಳಿಬ್ಬರೂ ವಚನಕಾರರು. ಮಾರಯ್ಯನ ವಚನಾಂಕಿತ 'ಅಮರೇಶ್ವರಲಿಂಗ'ವಾದರೆ, ಲಕ್ಷ್ಮಮ್ಮನ ವಚನಾಂಕಿತ 'ಮಾರಯ್ಯ ಪ್ರಿಯ ಅಮರೇಶ್ವರ ಲಿಂಗ'ವಾಗಿದೆ.

ಈ ಶರಣ ದಂಪತಿಗಳ ಹೆಸರಿನೊಡನೆ ಸೇರಿಕೊಂಡಿರುವ 'ಅಕ್ಕಿ' ಅಥವಾ 'ಆಯ್ದಕ್ಕಿ' ಇವರ ಶರಣ ದಾಂಪತ್ಯ ಜೀವನವನ್ನೇ ರೂಪಿಸಿದ 'ಬೀಜ' ಶಕ್ತಿಯ ವಸ್ತುವೆನಿಸಿದೆ ಈ ವಸ್ತು. 'ಅಕ್ಕಿ' ಮತ್ತು ಅದರಿಂದ ಉಂಟಾದ ಒಂದು ಪವಾಡ ಹೇಗೆ ಅವರ ಇಡೀ ಜೀವನದ ಸುತ್ತ ಹರಡಿಕೊಂಡಿದೆ ಎಂದರೆ, ಈ ದಂಪತಿಗಳ ಹೆಸರು ಆರಂಭವಾಗುವುದು ಅಕ್ಕಿಯಿಂದ. ಇವರ ಅಕ್ಕಿಯ ಪವಾಡವನ್ನು ಹಲವಾರು ಕಾವ್ಯಪುರಾಣಗಳು ಪೂಜ್ಯಭಾವನೆಯಿಂದ ಸ್ಮರಿಸಿ ಕೊಂಡಿರುವುದನ್ನು ಕಾಣಬಹುದಾಗಿದೆ.

ರಾಯಚೂರಿನ ಅಮರೇಶ್ವರದಿಂದ ಕಲ್ಯಾಣಕ್ಕೆ ಬಂದ ಈ ದಂಪತಿಗಳು ಅಲ್ಲಿನ ಅಂಗಡಿ ಬೀದಿಗಳಲ್ಲಿ ಮುಖ್ಯವಾಗಿ ಶಿವಭಕ್ತರ ಮನೆಗಳ ಸುತ್ತಲೂ ಚೆಲ್ಲಿದ ಅಕ್ಕಿಯನ್ನು ಆಯ್ದು ತಂದು ಅದರಿಂದ ಮೊದಲು ಜಂಗಮ ದಾಸೋಹವನ್ನು ಮಾಡಿ; ಉಳಿದಿದ್ದರಲ್ಲಿ ಜೀವನ ನಡೆಸುತ್ತಿದ್ದರು. ಈ ರೀತಿಯ ಅವರ ಜೀವನ ಕಾಲಚಕ್ರದೊಡನೆ ಸುತ್ತುತ್ತಿತ್ತು. ಅವರಿಗೆ ಶಿವನಿಷ್ಠೆ ಮತ್ತು ಜಂಗಮ ದಾಸೋಹ ಮುಖ್ಯ ವಾಗಿತ್ತೇ ಹೊರತು ಬಡತನ ಅವರಿಗೆ ಸಮಸ್ಯೆಯಾಗಿ ಕಾಣಲಿಲ್ಲ. ವೆಂಬುದು ಒಂದು ಘಟನೆಯಿಂದ ದೃಢಪಡುತ್ತದೆ.

ಆಯ್ದಕ್ಕಿ ದಂಪತಿಗಳ ಕಾಯಕ ನಿಷ್ಠೆಯನ್ನು, ಅವರ ಬದುಕಿರುವ ದಾರಿದ್ರ್ಯವನ್ನು ಮನಗಂಡ ಬಸವಣ್ಣ ಮಾರಯ್ಯ ಅಕ್ಕಿಯನ್ನು ಆಯ್ದುತ್ತಿದ್ದ ಹಾದಿಯಲ್ಲಿ ಬೇಕಾದಷ್ಟು ಅಕ್ಕಿಯನ್ನು ಚೆಲ್ಲಿದ. ಇದರಿಂದಾಗಿ ಮಾರಯ್ಯನು ಮೂರು ದಿನಗಳಿಗಾಗುವ ಅಕ್ಕಿಯನ್ನು ಒಂದೇ ದಿನದಲ್ಲಿ ಆಯ್ದು ಮನೆಗೆ ತಂದ. ಇದರಿಂದ ಸ್ವಾಭಾವಿಕವಾಗಿಯೇ ಅಶ್ವರ್ಯಗೊಂಡ ಲಕ್ಷ್ಮಮ್ಮ; ಇಷ್ಟು ಅಕ್ಕಿಯನ್ನು ಆಯ್ದುತರಲು ಹೇಗೆ ಸಾಧ್ಯವೆಂದು ಪ್ರಶ್ನಿಸಿ; ಇದರ ಹಿಂದಿನ ಕಾರಣವನ್ನು ಅರಿತು "ಬಸವಣ್ಣನ ಮನೆಯಲ್ಲಿರುವ ಒಂದು ಲಕ್ಷದ ತೊಂಬತ್ತಾರು ಸಾವಿರ ಶರಣರನ್ನು ತಮ್ಮ ಮನೆಗೆ ದಾಸೋಹಕ್ಕಾಗಿ ಕಳುಹಿಸಿಕೊಡಬೇಕೆಂದು" ಬಸವಣ್ಣನನ್ನು ಬಿನ್ನವಿಸಿಕೊಳ್ಳಲು ಮಾರಯ್ಯನನ್ನು ಕಳುಹಿಸಿದಳು. ಮಾರಯ್ಯ ತನ್ನ ಹೆಂಡತಿ ಹೇಳಿದಂತೆ ಮಾಡಿದ. ಆಕೆ ಅಂದು ಗಂಡ ಆಯ್ದು ತಂದ ಒಂದು ದಿನದ ಅಕ್ಕಿಯಿಂದಲೇ ಬಗೆ ಬಗೆಯ ಭಕ್ಷ್ಯ ಭೋಜ್ಯಾದಿಗಳನ್ನೆಲ್ಲ ಮಾಡಿ ಬಸವಣ್ಣನು ಕಳುಹಿಸಿದ ಒಂದು ಲಕ್ಷದ ತೊಂಬತ್ತಾರು ಸಾವಿರ ಶರಣರಿಗೆ ಉಣ ಬಡಿಸಿದಳೆಂದು ಕಥೆಯೊಂದರಿಂದ ತಿಳಿದು ಬರುತ್ತದೆ.

ಲಕ್ಷ್ಮಮ್ಮ ದಂಪತಿಗಳು ಒಂದು ಲಕ್ಷದ ತೊಂಬತ್ತಾರು ಸಾವಿರ ಜಂಗಮರಿಗೆ ದಾಸೋಹ ಸೇವೆಯನ್ನು ಮಾಡಿದರು ಎಂಬುದಾಗಲಿ, ಅಥವಾ ಆಯ್ದು ತಂದ ಒಂದು ಹಿಡಿ ಅಕ್ಕಿಯಿಂದಲೇ ಬಗೆ ಬಗೆಯ ಭಕ್ಷ್ಯ ಭೋಜ್ಯಾದಿಗಳನ್ನೆಲ್ಲ ಮಾಡಿದಳು ಎಂಬುದಾಗಲಿ ಮಹತ್ವದ ವಿಷಯವೆನಿಸುವುದಿಲ್ಲ. ಆ ಶರಣ ದಂಪತಿಗಳು ತಮ್ಮ ನಿಷ್ಠೆಯ ಬದುಕಿನಲ್ಲಿ ಉಂಟಾದ ಬಡತನವನ್ನು ಅವರು ಎದುರಿಸಿದ

ದಿಟ್ಟನವನ್ನು; ಬಸವಣ್ಣನ ಶ್ರೀಮಂತಿಕೆಗೆ ಸೊಪ್ಪು ಹಾಕದೆ ಅವರು ಮೆರೆದ ಶಿವತತ್ವದ ಸ್ವಾಭಾವಿಕವನ್ನು ಇಲ್ಲಿ ಮುಖ್ಯವಾಗಿ ಗ್ರಹಿಸ ಬೇಕಾಗುತ್ತದೆ.

ಆಯ್ದ ಮಾರಯ್ಯನ ಈ ವಚನ ಕಾಯಕದ ಮಹತ್ವವನ್ನು ತಿಳಿಸುತ್ತದೆ. ೧೧ನೇ ಶತಮಾನದಲ್ಲಿ ಬಸವಾದಿ ಶರಣರು ರೂಪಿಸಿದ ಮುಖ್ಯವಾದ ತತ್ವ ಕಾಯಕ. ಈ ಮಾತಿನಲ್ಲಿ ಶರಣರು ಕಂಡ ಆದರ್ಶ ಮತ್ತು ಆಚರಣೆಯಿಂದ ತುಂಬಿದ ಅರ್ಥವ್ಯಾಪ್ತಿ ಇಡೀ ವಿಶ್ವವನ್ನೇ ಒಳಗೊಳ್ಳುವಂತಹದು. 'ಕಾಯಕ' ಎಂಬ ಮಾತೇ ಶರಣರು ವಿಚಾರ ಪ್ರಪಂಚಕ್ಕೆ ಕೊಟ್ಟು ವಿಶಿಷ್ಟವಾದ ಕಾಣಿಕೆ ಎನ್ನಬಹುದು. ಈ ಮಾತು ಹೊಟ್ಟೆಯಪಾಡಾಗಿ ಕೈಗೊಂಡ ಉದ್ಯೋಗ ಎಂದಷ್ಟೇ ಅರ್ಥವನ್ನು ಒಳಗೊಂಡಿಲ್ಲ. ಪ್ರತಿಯೊಬ್ಬರೂ ತಮ್ಮ ಜೀವನ ನಿರ್ವಹಣೆಗಾಗಿ ಉದ್ಯೋಗವನ್ನು ಕೈಗೊಳ್ಳ ಬೇಕಾದುದು ಅವಶ್ಯಕ. ಇನ್ನೊಬ್ಬರ ದುಡಿಯನ್ನು ಕುಳಿತು ತಿನ್ನುವ ಹಕ್ಕು ನಮಗಿಲ್ಲ. ನಮ್ಮ ದೇಹತ್ರಮದಿಂದಲೇ ನಮ್ಮ ಬದುಕು ನಡೆಯಬೇಕು. ಆದರೆ 'ಕಾಯಕ' ಎಂಬುದರ ಅರ್ಥ ಇಷ್ಟೇ ಅಲ್ಲ; ಇನ್ನು ವ್ಯಾಪಕವಾದುದು. ತಾನು ಕೈಗೊಂಡ ಉದ್ಯೋಗ ಸಮಾಜಕ್ಕೆ ಹಾನಿಕಾರಕವಾಗಬಾರದು. ಸಮಾಜದ ಅವಶ್ಯಕತೆಗಳನ್ನು ಪೂರೈಸು ವಂತಿರಬೇಕು. ಆದರೆ ಫಲ ತನಗೆ ಮಾತ್ರವಲ್ಲದೆ ಸಮಾಜಕ್ಕೆ ದೊರೆಯಬೇಕು ಎಂಬುದಕ್ಕೆ ಶರಣರು ಮಹತ್ವವನ್ನು ಕೊಟ್ಟರು.

ಸಾಮಾಜಿಕ ಮತ್ತು ವೈಯಕ್ತಿಕ ಜೀವನದ ಸ್ವಯಂ ಪೂರ್ಣತೆಯನ್ನು ಕಾಯಕತತ್ವ ಒಳಗೊಳ್ಳುತ್ತದೆ. ವ್ಯಕ್ತಿ ಈ ಸಮಾಜದಲ್ಲಿ ಚೆನ್ನಾಗಿ ಬಾಳಬೇಕು, ಚೆನ್ನಾಗಿ ಬದುಕಬೇಕು. ಚೆನ್ನಾಗಿ ದುಡಿಯಬೇಕು. ಆದರೆ ಆ ದುಡಿಯುವ ಫಲ ತನಗೆ ಮಾತ್ರವೆಂಬ ಸ್ವಾರ್ಥ ಇರಬಾರದು. ಇದ್ದರೂ ಕಡಿಮೆ ಪ್ರಮಾಣದಲ್ಲಿರಬೇಕು. ತನಗೆ ತಾನು ಮಾತ್ರ ಬದುಕದೆ ಸಮಾಜಕ್ಕಾಗಿಯೂ ಸ್ವಲ್ಪಮಟ್ಟಿಗೆ ಬದುಕುವುದನ್ನು ಕಲಿಯ ಬೇಕು. ಲೋಕ ಜೀವನದಲ್ಲಿ ತಾನೊಬ್ಬ ನನ್ನು ಸೇವಕನೆಂಬ ಭಾವನೆಯಿಂದ ದುಡಿದು, ದುಡಿಯಲು ಒಂದು ಭಾಗವನ್ನು ಸಮಾಜಕ್ಕಾಗಿ ವಿನಿಯೋಗಿಸಬೇಕು ಆಗ ತಾನು ಮಾಡುವ ದುಡಿಯಲು 'ಕಾಯಕ'ವಾಗುತ್ತದೆ.

ಕಾಯಕ ಶಬ್ದದ ಸಾಮಾನ್ಯ ಅರ್ಥ 'ಕೆಲಸ'. ಆದರೆ ಫಲಿತಕಾರರ ಪರಿಭಾಷೆಯಲ್ಲಿ ಅದಕ್ಕೊಂದು ತಾಂತ್ರಿಕ ಏಕೀಕಾರವಿದೆ. ವೈಜ್ಞಾನಿಕ-ಆಧ್ಯಾತ್ಮಿಕ ಅರ್ಥವಿದೆ. 'ಕಾಯಕವೇ ಕೈಲಾಸ' ಎಂಬ ಶರಣ ಪದಬಂಧಕ್ಕೆ 'Work is workshop' ಎನ್ನುವುದು ವಾಡಿಕೆಯ ಭಾಷಾಂತರ. ಅದು ಕೇವಲ ಆರಾಧನೆಯ ಮತ್ತು ನಮ್ಮ ಭೌತಿಕ ಅಗತ್ಯಗಳನ್ನು ಪೂರೈಸುವ ಸಾಧನವಲ್ಲ. 'ಕೈಲಾಸ' ಶಬ್ದ ಸಾಮಾನ್ಯ ಅರ್ಥದಲ್ಲಿ ನಮ್ಮ ಬದುಕಿನ ಬಯಕೆಗಳ ಈಡೇರಿಕೆ, ಆಧ್ಯಾತ್ಮಿಕ ಅರ್ಥದಲ್ಲಿ 'ಕಾಯಕವೇ ಕೈಲಾಸ' ಎನ್ನುವುದು ಶಿವ ಸಾನ್ನಿಧ್ಯಪ್ರಾಪ್ತಿಯ ಒಂದು ಸಾಧನಾ ಮಾರ್ಗ. ಇಲ್ಲಿನ ಕಾಯಕ ಕೇವಲ ಒಂದು ಯಾಂತ್ರಿಕ ಕ್ರಿಯೆಯಲ್ಲ, ಅದು

ಶ್ರಮ, ಸ್ಫೂರ್ತಿ ಮತ್ತು ಶ್ರದ್ಧೆಗಳಿಂದ ಮಾಡುವಂತಹದು. ಭೌತಿಕ ಅಗತ್ಯಗಳಿಗೆ ಸಂಬಂಧಿಸಿದ್ದರೂ ಅವರಲ್ಲಿ ನಿರಂಜನ ದರ್ಶನವಿದೆ.

ಸಮಾಜ ಪ್ರಗತಿಯ ಹೆಜ್ಜೆಗಳನ್ನಿಡಬೇಕಾದರೆ ಮತ್ತು ಸುಖಮಯ ವಾಗಬೇಕಾದರೆ ಎಲ್ಲರೂ ತಮ್ಮ ತಮ್ಮ ಉದ್ಯೋಗಗಳನ್ನು ಶ್ರದ್ಧೆ ನಿಷ್ಠೆ, ಪ್ರಾಮಾಣಿಕವಾಗಿ ಮಾಡಬೇಕು. ಕಾಯಕದ ಮಹತ್ವವನ್ನು ಅರ್ಥಮಾಡಿಕೊಂಡು ಅನುಷ್ಠಾನಕ್ಕೆ ತರಬೇಕು ಎಂಬ ವಿಚಾರವನ್ನು ಶರಣರು ಒತ್ತಿ ಹೇಳಿದ್ದಾರೆ. ಇನ್ನೊಬ್ಬರ ಹಂಗಿನಲ್ಲಿ ಬಾಳುವ ಜೀವನ ಒಂದು ಜೀವನವೇ ಅಲ್ಲ ಎಂಬುದನ್ನು ಪ್ರತಿಯೊಬ್ಬರೂ ಅರಿಯಬೇಕು. "ಅನ್ಯರ ಮನೆಗೆ ಹೋಗಿ ತನ್ನದುರವ ಹೊರೆಯದ ಅಚ್ಚ ಶರಣರ ಕಂಡರೆ ನಿಶ್ಚಯವಾಗಿ ಕೂಡಲ ಸಂಗಯ್ಯನೆಂಬೆ" ಎಂದಿದ್ದಾರೆ ವಿಶ್ವವಿಖ್ಯಾತಿ ಪುರುಷ ಬಸವಣ್ಣ.

ಈ ಸಂದರ್ಭದಲ್ಲಿ ನುಲಿಯ ಚಂದಯ್ಯನ ವಚನ ಉಲ್ಲೇಖನೀಯ.

'ಗುರುವಾದರೂ ಕಾಯಕದಿಂದಲೇ ಜೀವನ್ಮುಕ್ತಿ
ಲಿಂಗವಾದರೂ ಕಾಯಕದಿಂದಲೇ ಶಿಲೆಯಕುಲ ಹರಿವುದು
ಜಂಗಮವಾದರೂ ಕಾಯಕದಿಂದಲೇ ವೇಶಪಾಶ ಹರಿವುದು
ಗುರುವಾದರೂ ಚಿರಸೇವೆಯ ಮಾಡಬೇಕು
ಜಂಗಮವಾದರೂ ಚಿರಸೇವೆಯ ಮಾಡಬೇಕು
ಇದು ಚಿನ್ನಬಸವಣ್ಣ ಪ್ರಿಯ ಚಂದೇಶ್ವರ ಲಿಂಗದ ಅರಿವು'

ಎನ್ನುತ್ತಾನೆ ನುಲಿಯ ಚಂದಯ್ಯ. ಈತ ಹಗ್ಗ ಹೊಸೆಯುವ ಕಾಯಕವನ್ನು ಕೈಗೊಂಡಿದ್ದವನು. ಅದನ್ನು ನಿಷ್ಠೆಯಿಂದ ನಡೆಸುತ್ತಲೇ ಸಾಧನೆಯ ಮಾರ್ಗದಲ್ಲಿ ಮುಂದುವರಿದವನು.

ಈ ವಚನದಲ್ಲಿ 'ಕಾಯಕ' ಎಂಬ ಒಂದೇ ಒಂದು ನುಡಿಯ ಸುತ್ತಲೂ ಶರಣರ ಹಲವಾರು ಧಾರ್ಮಿಕ ಕ್ರಿಯೆಗಳು ಹಾಗೂ ಪ್ರಕಾರಗಳು ಸುತ್ತಿಕೊಂಡಿವೆ. ಉದಾಹರಣೆಗೆ 'ಗುರು', 'ಜೀವನ್ಮುಕ್ತಿ', 'ಲಿಂಗ', 'ಶಿಲೆಯ ಕುಲ', 'ಜಂಗಮ', 'ವೇಶದ ಪಾಶ' ಮುಂತಾದವು. ಈ ಎಲ್ಲದರ ಪ್ರತಿಯೊಂದು ಕ್ರಿಯೆಯೂ ಶರಣ ಮಾರ್ಗದಲ್ಲಿ ಅವಶ್ಯವಾಗಿ ಪಾಲಿಸಬೇಕಾದಂಥ ನಿಯಮಗಳು ಅಥವಾ ಕರ್ತವ್ಯಗಳನ್ನು ಸೂಚಿಸುತ್ತದೆ. ಶರಣರು ಇಂಥ ಮಹತ್ವದ ವಿಷಯಗಳ ನಡುವೆಯೂ ಆರ್ಥಿಕ ಚಿಂತನೆಗೆ, ವಿಚಾರಕ್ಕೆ ಕೊಟ್ಟ ಮಹತ್ವದ ಅರಿವಾಗುತ್ತದೆ. ಶರಣರ ಈ ಕಾಯಕದ ಅನುಷ್ಠಾನದಲ್ಲಿ ಅವರ ಆರ್ಥಿಕ ಚಿಂತನೆಯೂ ಒಳಗೊಂಡಿರುವುದು ವ್ಯಕ್ತವಾಗು ತ್ತದೆ. ೧೧ನೇ ಶತಮಾನದಲ್ಲಿ ಕಾಯಕಕ್ಕೆ ಅಂತಹ ಮಹತ್ವ ದೊರೆತಿ ದ್ದರಿಂದಲೇ ಚಿನ್ನಯ್ಯ ಚಮ್ಮಾರನಾದರೂ ತಾನು ಮಾಡಿ ಗ ನೆಂದಾಗಲಿ, ಮಾಚಯ್ಯ ತಾನು ಮಡಿವಾಳನೆಂದಾಗಲಿ. ರಾಮಣ್ಣ ತಾನೊಬ್ಬ ದನ ಕಾಯುವನೆಂದಾಗಲಿ ತೋರಲಿಲ್ಲ. ಇದು ವ್ಯಕ್ತಿಯ ಆರ್ಥಿಕ ಚಿಂತನೆ, ಜೀವನದಲ್ಲಿ ನೆಮ್ಮದಿಯ ದೃಷ್ಟಿಯಲ್ಲಿ ಶರಣರು ಸಾಧಿಸಿ ತೋರಿಸಿದ ಅವರ ಮಹೋನ್ನತ ಜೀವನ ದೃಷ್ಟಿಯನ್ನು ಕಾಣಬಹುದು.

ನುಲಿಯ ಚಂದಯ್ಯ ಉತ್ತಮವಾದ ಜೀವನ ಸಾಗಿಸುತ್ತಿದ್ದ ವನು. ಪ್ರತಿನಿತ್ಯವೂ ಪ್ರಾತಃಕಾಲದ ಪೂಜೆಯನ್ನು ಶ್ರದ್ಧೆಯಿಂದ ಮುಗಿಸಿ ಹಳ್ಳಕ್ಕೆ ಹೋಗಿ ಅಲ್ಲಿ ನಳನಳಿಸಿ ಬೆಳೆದ ಹುಲ್ಲನ್ನು ಕುಯ್ದು ತಂದು ಅದರಿಂದ ನುಲಿ, ಕಣ್ಣಿ ಹಗ್ಗ ಹೊಸೆಯುವುದು, ಅವುಗಳನ್ನು ಮಾರಿ ಬಂದ ಹಣದಿಂದ ಜಂಗಮ ದಾಸೋಹ ಸೇವೆ ಮಾಡುವುದು, ಅವನು ನಡೆಸುತ್ತಿದ್ದ ಜೀವನದ ದಿನಚರಿ.

ಚಂದಯ್ಯ ಒಮ್ಮೆ ಎಂದಿನಂತೆ ಹಳ್ಳದಲ್ಲಿ ಹುಲ್ಲು ಕೊಯ್ಯುತ್ತಿರುವಾಗ ಅವನ ದೇಹದ ಮೇಲಿದ್ದ ಲಿಂಗ ಜಾರಿ ನೀರಿನಲ್ಲಿ ಬಿದ್ದಿತು. ಅದನ್ನು ಗಮನಿಸದೆ ತನ್ನ ಕಾಯಕದಲ್ಲಿ ಮೈಮರೆತಿದ್ದ ನೀರಿನಲ್ಲಿ ಬಿದ್ದ ಇಪ್ಪಲಿಂಗವನ್ನು ಅಲ್ಲಿಯೇ ಬಿಟ್ಟು ಹುಲ್ಲಿನ ಹೊರೆಹೊತ್ತು ಹೊರಡಲು, ಇಪ್ಪಲಿಂಗವೂ ಅವನನ್ನು ಹಿಂಬಾಲಿಸಿ ಹೊರಟಿತೆಂದೂ "ನಾನು ಹೋಗಿದ್ದೆ ಹೋಗಿರುವ ನಿನ್ನನ್ನು ಮರಳಿ ಸ್ವೀಕರಿಸಲಾರೆ"ನೆಂದು ನುಡಿದ ನುಲಿಯ ಚಂದಯ್ಯ ಹಾಗೆಯೇ ಹೊರಟನೆಂದೂ, ಮಡಿವಾಳ ಮಾಚಯ್ಯನ ಮಧ್ಯಸ್ಥಿಕೆಯಿಂದ "ಕಾಯಕದಲ್ಲಿ ನೆರವಾಗುವುದಾದರೆ ಮನೆಗೆ ಬರಲಿ" ಎಂದು ಚಂದಯ್ಯ ಕರಾರು ಹಾಕಿದನೆಂದೂ ಲಿಂಗವು ಅವನ ಕರಾರಿಗೆ ಒಪ್ಪಿ ತಾನೊಂದು ಕಣ್ಣಿ ಹೊಸೆದು ಮಾರಲು ಹೋದಾಗ; ಅದನ್ನು ಕೊಳ್ಳಲು ಯಾರೂ ಮುಂದೆಬರಲಿಲ್ಲ. ಆಗ ಅದು ಬಸವಣ್ಣನ ಮನೆಗೆ ಹೋಯಿತೆಂದೂ, ಬಸವಣ್ಣನವರಿಗೆ ಸಾವಿರ ಹೊನ್ನಗಳನ್ನು ತಂದುಕೊಡಲು 'ಇದು ಆಶೆಯಿಂದ ಬಂದ ಹೊನ್ನ ಕಾಯಕಕ್ಕೆ ಸಲ್ಲದೆಂದು' ಭಾವಿಸಿದ ಚಂದಯ್ಯ ಒಂದು ಹೊನ್ನನ್ನು ಮಾತ್ರ ಉಳಿಸಿಕೊಂಡು ಉಳಿದುದನ್ನು ಬಸವಣ್ಣನವರಿಗೆ ಹಿಂದುರಿಸಿದನೆಂದು ತಿಳಿದುಬರುತ್ತದೆ.

ಈ ಕತೆ; ಲಿಂಗವಾದರೂ ಚಂದಯ್ಯನಂಥ ಕಾಯಕ ನಿಷ್ಠ ಶರಣನಿಂದ ಕಾಯಕದ ಪಾಠಕಲಿಯುವಂತಾದುದು ಒಂದು ದೃಷ್ಟಾಂತ. ಅಂದರೆ ಸಾಕ್ಷಾತ್ ಪರಮಾತ್ಮನೇ ತನ್ನ ಭಕ್ತನಿಂದ ಪಾಠಕಲಿಯುವಂತಾದುದು ಶರಣರು ಕಾಯಕಕ್ಕೆಕೊಟ್ಟ ಗೌರವ, ನೋಡುವ ದೃಷ್ಟಿಯ ದಿವ್ಯದರ್ಶನವಾಗುತ್ತದೆ.

ಅವನ ಮತ್ತೊಂದು ವಚನ :

'ಸತ್ಯಶುದ್ಧ ಕಾಯಕದಲ್ಲಿ ಚಿತ್ರ ವಿಚ್ಛಂದವಾಗಿರಬೇಕು
ನೇಮದ ಕೂಲಿಯಿಂದಿನ ನಿತ್ಯನೇಮದಲ್ಲಿ ಸಂದಿರಬೇಕು
ನೇಮಕ ಕೂಲಿಯ ಬಿಟ್ಟು ಹೇಮದಾಸಿಗೆ ಕಾಮಿ ದ್ರವ್ಯದ ಹಿಡಿದರೆ
ತಾ ಮಾಡುವ ಸೇವೆ ನಷ್ಟವಯ್ಯ'

ಈ ವಚನ ಮೇಲುನೋಟಕ್ಕೆ ಸರಳವಾಗಿ ಕಂಡರೂ ಒಳಹೊಕ್ಕು ನೋಡಿದಾಗ ಸಂಕೀರ್ಣವಾಗುತ್ತಾ ಹೋಗುತ್ತದೆ. ಅನೇಕ ಗಹನವಾದ ವಿಚಾರಗಳು ಒಳಗೊಂಡಿರುವುದು ಕಂಡು ಬರುತ್ತದೆ. ತಾನು ಕೈಗೊಂಡ ಉದ್ಯೋಗವನ್ನು ಶುದ್ಧವಾದ ಮನಸ್ಸಿನಿಂದ; ಪ್ರಾಮಾಣಿಕತೆಯಿಂದ ನೆರವೇರಿಸಬೇಕು. ಹಾಗೆ ಮಾಡಿದ ಕಾಯಕಕ್ಕೆ ನಿಗದಿಪಡಿಸಿರುವ ಪ್ರತಿಫಲವನ್ನು ಮಾತ್ರ

ಪಡೆಯ ಬೇಕು. ಹಾಗೆ ಮಾಡದೆ ಹೇಮದಾಸಿಗೆ ಕಾಮಿ ದ್ರವ್ಯದ ಹಿಡಿದರೆ "ತಾ ಮಾಡುವ ಸೇವೆ ನಷ್ಟ, ಅಥವಾ ಅದು ನಿಯಮ ಬಾಹಿರ. ನೇಮದ ಕೂಲಿಗೆ ಸರಿಯಾಗುವಷ್ಟು ಕಾಯಕ ಸಂದಿರ ಬೇಕು. ಅಲ್ಲದೆ ಹಾಗೆ ಪಡೆದ ಕೂಲಿಯನ್ನು ಯಾವುದೇ ಕಾರಣಕ್ಕೂ ಸಂಗ್ರಹಿಸು ವಂತಿಲ್ಲ. ಶರಣರ ಈ ಮೌಲಿಕವಾದ, ಅರ್ಥಪೂರ್ಣ ವಾದ ಸಿದ್ಧಾಂತವನ್ನು ಇಂದಿನ ಸಮಾಜದಲ್ಲಿ ಅನುಷ್ಠಾನಕ್ಕೆ ತಂದಿದ್ದರೆ ಮೇಲು-ಕೀಳು-ದುರಾಸೆ, ಕೊಲೆ- ಸುಲಿಗೆ, ಮೋಸ ವಂಚನೆ ಇವೇ ಮೊದಲಾದ ಅನಿಷ್ಟಗಳು ಇರುತ್ತಿರಲಿಲ್ಲ. ಅಲ್ಲದೆ 'ಕಪ್ಪು ಹಣ'ದ ಪರಿಕಲ್ಪನೆಯೇ ಇರುತ್ತಿರಲಿಲ್ಲ.

ಕಾಯಕದಲ್ಲಿ ಮೇಲು-ಕೀಳೆಂಬ ಭಾವನೆಯಿಲ್ಲದೆ ಸದ್ಗುಣಗಳಿಂದಲೇ ಯೋಗ್ಯತೆಯನ್ನು ನಿರ್ಧರಿಸುವ ಮತ್ತು ಎಲ್ಲರೂ ಸಮಾನ ಅವಕಾಶಗಳನ್ನು ಪಡೆಯಬಲ್ಲ ಆದರ್ಶ ಸಮಾಜ ರಚನೆ ಶರಣರ ಮಹೋದ್ದೇಶವಾಗಿತ್ತು. ವ್ಯಕ್ತಿ ಯಾವುದೇ ವೃತ್ತಿಯನ್ನು ಕೈಗೊಂಡಿರಲಿ ಅವನಿಗೆ ತನ್ನ ಪೂರ್ಣ ವಿಕಾಸಕ್ಕೆ ಅವಕಾಶ ಸಿಕ್ಕಬೇಕು. ಮೇಲುಕೀಳೆಂಬುದು ಉದ್ಯೋಗಗಳಲ್ಲಿ; ಅವರು ನಿರ್ವಹಿಸುವ ಮನೋಧರ್ಮದಲ್ಲಿ. ಉದ್ಯೋಗಗಳು ಕಾಯಕ ಗಳಾಗಿ ಪರಿಣಮಿಸಿದಾಗ ಅವು ಸಾಧನೆಗೆ ಅಡ್ಡಿಯಾಗು ವುದಿಲ್ಲವೆಂದು ಶರಣರು ಸಾರಿದರು. ಮತ್ತು ಆಚರಣೆಯಲ್ಲಿ ಸಾಧಿಸಿ ತೋರಿಸಿ ದರು. ಮಡಿವಾಳ ಮಾಚಯ್ಯ, ಮೇದಾರ ಕೇತಯ್ಯ ಅಂಬಿಗರ ಚೌಡಯ್ಯ, ತುರಗಾಹಿ ರಾಮಣ್ಣ ಸುಂಕದ ಬಂಕಣ್ಣ ಮಾದಾರ ಧೂಳಯ್ಯ, ಹೂಗಾರ ಮಾದಯ್ಯ, ತಳವಾರ ಕಾಮಿದೇವ, ಗಾಣದ ಕನ್ನಪ್ಪ ವೈದ್ಯ ಸಂಗಣ್ಣ, ಕೊಟ್ಟಣದ ರಮ್ಯಪ್ಪ ಮೋಳಿಗೆ ಮಾರಯ್ಯ ಈ ಮೊದಲಾದ ಶರಣರು ಕಾಯಕದ ಸಾಕಾರ ಮೂರ್ತಿಗಳಾಗಿದ್ದಾರೆ. ಅವರ ಹೆಸರಿನ ಹಿಂದಿರುವ ವೃತ್ತಿ ಸೂಚಕಗಳು ಅವರು ಕೈಗೊಂಡ ಕಾಯಕವನ್ನು ಸೂಚಿಸುತ್ತವೆ ದನಕಾಯುವುದು ದೋಣಿ ನಡೆಸುವುದು ಗಾಣ ಆಡಿಸುವುದು, ಬುಟ್ಟಿ ಮಾಡುವುದೇ ಇವೇ ಮೊದಲಾದ ಅನೇಕ ಉದ್ಯೋಗಗಳನ್ನು ಕೈಗೊಂಡ ಶರಣರ ಅನುಭವ ಮಂಟಪಕ್ಕೆ ಬಂದಾಗ ಮಂತ್ರಿ, ಬಸವಣ್ಣನಿಗೆ ಸರಿಸಮಾನವಾಗಿ ಕುಳಿತು ಆಧ್ಯಾತ್ಮಿಕ ಚರ್ಚೆಯಲ್ಲಿ ಭಾಗವಹಿಸುತ್ತಿದ್ದರು.

ಈ ಹಿನ್ನೆಲೆಯಲ್ಲಿ ಆಯ್ದ ಮಾರಯ್ಯನ ವಚನವನ್ನು ವಿಶ್ಲೇಷಿಸಬೇಕಾಗುತ್ತದೆ. ಈ ವಚನದ ಮೊದಲ ಸಾಲು "ಕಾಯಕದಲ್ಲಿ ನಿರತನಾದರೆ ಗುರುದರ್ಶನವಾದರೂ ಮರೆಯ ಬೇಕು". ವೀರಶೈವ ಸಾಧನೆಯ ಮಾರ್ಗದಲ್ಲಿ ಗುರುವಿನ ಸ್ಥಾನ ಮಹತ್ವಪೂರ್ಣವಾದುದು. ಲಿಂಗಾಂಗ ಸಾಮರಸ್ಯದತ್ತ ನಡೆಯುವ ಪಟ್ಸಲಮಾರ್ಗದಲ್ಲಿ ಮೊದಲ ಸ್ಥಾನ ಗುರುವಿಗೆ ಸಾಧಕನಿಗೆ ದೀಕ್ಷೆಯನ್ನಿತ್ತು ಅವನ ದೇಹಭಾಗವನ್ನು ಗುರು ಕಳಿಯುತ್ತಾನೆ. ದೇಹಭಾಗ ಅಳಿದು ಶಿವಭಾವ ಅಳವಡುವುದೇ ಅಂಗಸ್ಥೂಲದ ಮೊದಲ ಮೆಟ್ಟಿಲು. ವಾಸ್ತವವಾಗಿ 'ಅಂಗ' ಎನ್ನುವ ಹೆಸರಿಗೆ ಆತ ಅರ್ಹನಾಗುವುದೇ ಈ ಶಿವಭಾವವನ್ನು ಪಡೆದಾಗ ಗುರು ಸಾಧಕನ

ನಂಬಿ ಅನುಷ್ಠಾನಕ್ಕೆ ತಂದದ್ದು ಲಕ್ಷ್ಮಣನಂತಹ ದಿಟ್ಟ ಮಹಿಳೆಯ ಆದರ್ಶ ಇಂದಿನ ಗೃಹಿಣಿಯರಿಗೆ ದಾರಿದೀಪವಾಗಿದೆ. ಆಕಾಶದಲ್ಲಿ ಬಿಳ್ಳಿ ನಕ್ಷತ್ರ, ಮಿನುಗುವಂತೆ ಇಪ್ಪತ್ತನೇ ಶತಮಾನದಲ್ಲೂ ಲಕ್ಷ್ಮಣನಂತಹ ಮಹಿಳೆಯನ್ನು ಕಾಣುತ್ತೇವೆ ಎಂಬುದಕ್ಕೆ ಕಳೆದ ಹತ್ತು ವರ್ಷಗಳ ಹಿಂದೆ ಕನ್ನಡ ದಿನಪತ್ರಿಕೆಯ ಮುಖಪುಟದಲ್ಲಿ ಪ್ರಕಟವಾದ ಸುದ್ದಿಯನ್ನು ಇಲ್ಲಿ ಉಲ್ಲೇಖಿಸಬಹುದಾಗಿದೆ. ಅಧರ್ಮದಿಂದ, ಅನ್ಯಾಯದಿಂದ ತನ್ನ ಪತಿ ಸಂಪಾದಿಸಿದ ೧೩ ದಶಲಕ್ಷ ಇಟಲಿಯ ಕರೆನ್ಸಿಯನ್ನು ರೋಮ ಮಹಿಳೆಯೊಬ್ಬರು ಮಹಡಿಯ ಮೇಲಿಂದ ಬೀದಿಗೆಸಿದ ಪ್ರಸಂಗ ಆಶ್ಚರ್ಯವನ್ನು ತರುವಂತಹದು. ಸುಮಾರು ಹತ್ತುಸಾವಿರ ಡಾಲರ್‌ಗೆ ಸಮನಾದ ಈ ಹಣವನ್ನು ಬೀದಿಗೆಸಿದ ವಿಷಯವನ್ನು ಪೊಲೀಸರಿಗೆ "ನನ್ನ ಪತಿಯು ಆತ್ಮಮ ಮಾರ್ಗಗಳಿಂದ ಸಂಪಾದಿಸಿದ ಹಣ ಇದು ಎಂದ ನನಗೆ ಖಾತರಿಯಾದುದರಿಂದ ಬೀದಿಗೆಸಿದೆ" ಎಂದು ದೂರವಾಣಿಯ ಮೂಲಕ ತಿಳಿಸುವ ದಿಟ್ಟತನವನ್ನು ತೋರುತ್ತಾಳೆ. ಈ ಪ್ರಸಂಗವನ್ನು ಗಮನಿಸುವಾಗ ನಮಗೆ ಛಟ್ಟನೆ ಆಯ್ತು ಲಕ್ಷ್ಮಣ ನೆನಪಿಗೆ ಬರುತ್ತಾಳೆ. ಮಹಿಳೆಯರು ಜಾಗೃತರಾದರೆ, ಲಕ್ಷ್ಮಣನ ಜೀವನವನ್ನು ಆದರ್ಶವಾಗಿಟ್ಟು ಕೊಂಡರೆ ಸತ್ಯ ಶುದ್ಧ ಕಾಯಕದ ಮೇಲೆ ಉತ್ತಮ ಸಮಾಜವನ್ನು ನಿರ್ಮಿಸಲು ಕೊಂಚ ಮಟ್ಟದಾದರೂ ಸಾಧ್ಯವಾಗುತ್ತದೆ.

ಸಮಾಜದಲ್ಲಿ ಪ್ರತಿಯೊಬ್ಬ ವ್ಯಕ್ತಿಯೂ ತನಗೆ ಅಗತ್ಯವಿರುವಷ್ಟನ್ನು ಮಾತ್ರ ತೆಗೆದುಕೊಂಡರೆ ಸಮಾನತೆ ಕಾಣಿಸಿಕೊಳ್ಳುತ್ತದೆ. ಎಲ್ಲಿ ಯಾವ ಸಮಾಜದಲ್ಲಿ ಆಸಮಾನತೆ ಇರುತ್ತದೆಯೋ ಅಲ್ಲಿ ಘರ್ಷಣೆ, ವಿರಸ, ಉಂಟಾಗುತ್ತದೆ. ಪ್ರತಿಯೊಬ್ಬರಿಗೂ ಧನಧಾನ್ಯಗಳು ಸಮನಾಗಿ ವಿತರಣೆಯಾದರೆ ಯಾರು ಹಸಿವೆಯಿಂದ ಸಾಯಬೇಕಾಗಿಲ್ಲ, ಆರೆ ಬೆತ್ತಲೆ ತಿರುಗಬೇಕಾಗಿಲ್ಲ ಎಂದು ಗಾಂಧೀಜಿಯವರು ಹೇಳಿದ್ದಾರೆ.

ಮಾರಯ್ಯನ ವಚನದ ಕೊನೆಯ ಎರಡು ಸಾಲುಗಳು "ಕಾಯಕವೇ ಕೈಲಾಸವಾದ ಕಾರಣ. ಅಮರೇಶ್ವರ ಲಿಂಗವಾಯಿತ್ತಾದರೂ ಕಾಯದೊಳಿಗು" ನುಡಿಯನ್ನು ಗಮನಿಸ ಬೇಕು. ಶರಣರು ಕಾಯಕವೇ ಕೈಲಾಸ ಎಂದು ಸಾರಿ ಕೈಲಾಸಕ್ಕಿಂತ ಕಾಯಕಕ್ಕೆ ಹೆಚ್ಚು ಪ್ರಾಧಾನ್ಯತೆಯನ್ನು ಕೊಟ್ಟರು. ಹೊಗಾರ ಮಾದಯ್ಯನ ಕಾಯಕ ನಿಷ್ಠೆಯನ್ನು ಮೆಚ್ಚಿದ ಶಿವ ಜಂಗಮವೇಷಧಾರಿಯಾಗಿ ಬಂದು ಕೈಲಾಸಕ್ಕೆ ಕರೆದುಕೊಂಡು ಹೋಗಿ ಗಣಪದವಿಯನ್ನು ನೀಡುತ್ತೇನೆಂದರೂ ಆಮಿಷಕ್ಕೆ ಒಳಗಾಗದೆ ನಿನ್ನ ಕೈಲಾಸಕ್ಕಿಂತ ಕಾಯಕ ಮಾಡುವ ಈ ಭುವಿಯೇ ಕೈಲಾಸ ಎಂದು ಗಣ ಪದವಿಯನ್ನು ಧಿಕ್ಕರಿಸಿದ ಮಹಾಶರಣ. ಬಸವಾದಿ ಶರಣರು ಕಾಯಕ ದಿಂದಲೇ ಜೀವನಕ್ಕೆ ಎಲ್ಲಿ ಕಾಯಕ ಇಲ್ಲವೋ ಅಲ್ಲಿ ಶರಣರಿಗೆ ಸ್ಥಾನವಿಲ್ಲ, ಕಾಯಕದಿಂದ ಹೊರತಾದ ವ್ರತ ನಿಯಮಗಳನ್ನು

ಅವರು ಒಪ್ಪುತ್ತಿರಲಿಲ್ಲ. ಬಾಚಿಕಾಯಕದ ಬಸವಯ್ಯನ ಪತ್ನಿ ಕಾಳವ್ವೆಯ ವಚನವೊಂದರಲ್ಲಿ ಯಾವುದೇ ವ್ರತನಿಯಮಗಳಿಗಿಂತ ಕಾಯಕವೇ ಶ್ರೇಷ್ಠವಾದುದು ಎಂಬುದನ್ನು ತಿಳಿಸುತ್ತಾಳೆ.

"ಕಾಯಕ ತಪ್ಪಿದರೆ ಸೈರಿಸಬಾರದು
ವ್ರತ ತಪ್ಪಿದರೆಂತು ಸೈರಿಸಬಾರದು
ಕರ್ಮಹರ ಕಾಳೇಶ್ವರ"

ಆರ್ಥಿಕ ಸಮಾನತೆಯ ಮುಖ್ಯ ಉದ್ದೇಶದಡಿಯಲ್ಲಿ ಶರಣರು ತಮ್ಮ ಕಾಯಕದ ಮಹತ್ವವನ್ನು ಪರಿಪರಿಯಾಗಿ ಹೇಳುತ್ತಿರುವುದರ ಅರ್ಥ ದುಡಿಯಲುಲ್ಲದೆ ಯಾವ ಸಮಾಜದಲ್ಲೂ ಜೀವಿಸುವುದಕ್ಕೆ ಸಾಧ್ಯವಿಲ್ಲವೆಂಬುದೇ ಆಗಿದೆ. ಇನ್ನು ಕೊನೆಯ ಸಾಲು 'ಅಮರೇಶ್ವರ ಲಿಂಗವಾದರೂ ಕಾಯಕದೊಳಿಗು' ಎನ್ನುವಲ್ಲಿ ಲಿಂಗವೂ ಕಾಯಕಮಾಡಬೇಕು ಎಂಬುದು ಮಾತ್ರವಲ್ಲದೆ ಕಾಯಕವಿದ್ದಲ್ಲಿ ಲಿಂಗವಿರುತ್ತದೆ ಅಥವಾ ಬರುತ್ತದೆ ಎಂಬುದು ಅರಿವಾಗುತ್ತದೆ.

ಆಕರ ಗ್ರಂಥಗಳು

ವೀರಶೈವ ಸಂಸ್ಕೃತಿ : ಡಾ. ಎಚ್. ತಿಪ್ಪೇರುದ್ರಸ್ವಾಮಿ ಪ್ರ., ಶ್ರೀಜಗದ್ಗುರು ಗಂಗಾಧರ ಧರ್ಮಪ್ರಚಾರಕ ಮಂಡಳಿ ಮೂರು ಸಾವಿರ ಮತ ಹುಬ್ಬಳ್ಳಿ, (೧೯೭೫).

ವಚನ ಚಿಂತನ : ಸಂ. ಗೊ.ರು. ಚನ್ನಬಸಪ್ಪ, ಪ್ರ. ಶ್ರೀ ಸರ್ವಭೂಷಣ ಶಿವಯೋಗಿಗಳ ಮತ, ಬೆಂಗಳೂರು, (೧೯೯೪).

ಉಪನ್ಯಾಸ ಸಂಚಯ : ಸಂ. ಟಿ.ಆರ್. ಮಹಾದೇವಯ್ಯ, ಲೇಖನ : ಗುರು-ಲಿಂಗ- ಜಂಗಮ, ಡಾ. ಎಂ. ಚಿದಾನಂದಮೂರ್ತಿ. ಪ್ರ. ಶ್ರೀ ಸರ್ವಭೂಷಣ ಶಿವಯೋಗಿಗಳ ಮತ, ಬೆಂಗಳೂರು, (೧೯೯೧).

ಶರಣತ್ವ ಚಿಂತನ : ಸಂ. ಡಾ. ಎ.ಎಲ್. ಶಿವರುದ್ರಪ್ಪ, ಪ್ರ. ಅಖಿಲ ಭಾರತ ಶರಣ ಸಾಹಿತ್ಯ ಪರಿಷತ್ತು, ಮೈಸೂರು, (೧೯೮೭).

ದಲಿತವರ್ಗದ ಶರಣರು ಮತ್ತು ಶರಣೆಯರು : ಒಂದು ಅಧ್ಯಯನ, ಡಾ. ಮ.ನ. ಜವರಯ್ಯ, ಪ್ರ. ಸಿದ್ಧಾರ್ಥಿ ಗ್ರಂಥಮಾಲೆ, ಮೈಸೂರು, (೧೯೯೯).

ಮಹಾಮನೆ : ಸಂಪುಟ ೩, ಸಂಚಿಕೆ ೪, ಪುಟ ೩, ನವೆಂಬರ್, ೨೦೦೦, ಸಂ. ಎಂ.ಬಿ. ನಾಗರಾಜ್, ಎಚ್.ಎಸ್. ಸಿದ್ಧಗಂಗಪ್ಪ, ಪ್ರ. ಅಖಿಲ ಭಾರತ ಶರಣ ಸಾಹಿತ್ಯ ಪರಿಷತ್ತು, ಶರಣ ಶ್ರೀಗಳು, ಲನೇ ಬ್ಲಾಕ್, ಜಯನಗರ, ಬೆಂಗಳೂರು - ೮೨.

ವಚನಗಳ ವಿಶ್ಲೇಷಣೆ

ಅರಿದು, ಇಂದು, ಮತ್ತೊಂದೆನಬೇಡ!
ದಿನವಂದೇ ಶಿವ ಶರಣೆಂಬವಂಗೆ!
ದಿನವಂದೇ ಹರ ಶರಣೆಂಬವಂಗೆ!
ದಿನವಂದೇ ನಮ್ಮ ಕೂಡಲಸಂಗನ
ಮಾಣದೆ ನೆನೆವಂಗೆ!

ದೇವರನ್ನು ಭಜಿಸಿ ದಿವ್ಯಜೀವನವನ್ನು ಆರಂಭಿಸಲು ದಿನಘಳಿಗೆಯ ಗುಣಿತ ಗಣಿತಗಳೇಕೆ? ಇಂದು-ನಾಳೆ-ನಾಡಿದನ್ನೆ ಬೇಡ. ಮಕ್ಕಳಾಗಲಿ, ಅವರಿಗೆ ಮದುವೆಯಾಗಲಿ, ಮೊಮ್ಮಕ್ಕಳ ಮುದ್ದು ಮುಖ ನೋಡೋಣ ಎಂದು - ಆಧ್ಯಾತ್ಮಿಕ ಜೀವನಾರಂಭೋತ್ಸವವನ್ನು ಮುಂದೂಡುತ್ತ ಕಾಲವಂಚನೆ ಮಾಡುವುದೇಕೆ? ಸಂಸಾರವನ್ನು ಬಿಡುವುದರಿಂದ ವಿಯೋಗ ವಾದೀತೇ ಹೊರತು ಯೋಗ ಹೇಗಾದೀತು? ಸಂಸಾರವು ಯೋಗದ ನೆಲಗೇರಿದರೆ ಆಗ ಆ "ಸಂ-ಸಾರ"ವೂ ಪೂರ್ಣ ಯೋಗವಾದೀತು! ದಿವ್ಯಜೀವನವು ಒಂದು ನಿರಂತರ-ನಿತ್ಯ-ಉತ್ತಮ-ಧ್ಯಾನಕ್ರಿಯೆ! ಅದನ್ನಿಂದೇ ಈಗಲೇ ಆರಂಭಿಸು.

ಎವ್ವವರು ಬೆಗೊಂಡರೆ ಶುಭಲಗ್ನವನ್ನಿರಯ್ಯ!
ರಾಶಿ-ಕೂಟ, ಋಣ-ಸಂಬಂಧ ಉಂಟೆಂದು ಹೇಳಿರಯ್ಯ!
ಚಂದ್ರಬಲ-ತಾರಾಬಲ ಉಂಟೆಂದು ಹೇಳಿರಯ್ಯ!
ನಾಳಿನ ದಿನಕಂದಿನ ದಿನ ಲೇಸೆಂದು ಹೇಳಿರಯ್ಯ!
ಕೂಡಲಸಂಗಮದೇವರ ಪೂಜಿಸಿದ ಫಲ ನಿವೃದ್ಧಯ್ಯ!

ಪೂಜೆ-ಪುಣ್ಯಕಾರ್ಯಗಳನ್ನು ಮಾಡುವ ಮನಸ್ಸಾದರೆ ಅದನ್ನು ಮಾಡಲು ಶುಭದಿನ ಯಾವುದು, ಅಮೃತಘಳಿಗೆ ಯಾವುದೆಂದು ಚಿಂತಿಸಿ, ದಿಕ್ಕುಗೆಟ್ಟು ಪುರೋಹಿತರ ಬಳಿಗೆ ಓಡಬೇಡ. ಪುಣ್ಯಕಾರ್ಯ ಮಾಡಬೇಕೆಂಬ ಬಯಕೆ ನಿನ್ನ ಮನಸ್ಸಿನಲ್ಲಿ ಮೊಳೆದ ಘಳಿಗೆಯೇ ಶುಭಘಳಿಗೆ! ಅದಕ್ಕೂ ನಿನಗೂ ಋಣ ಸಂಬಂಧವುಂಟು! ಅದನ್ನು ನಿರ್ವಹಿಸುವ ಚಂದ್ರಬಲ ತಾರಾಬಲ ಸರ್ವಬಲವೂ ನಿನ್ನಲ್ಲಿರುವುದು! ನಾಳೆಯನ್ನೇಬೇಡ, ತಡಮಾಡ ಬೇಡ. ನಾಳೆಗಿಂತ ಇಂದಿನ ದಿನವೇ ಎಂದೆಂದಿಗೂ ಲೇಸು. ಪವಿತ್ರ ವಾದುದನ್ನು ಮಾಡುವವನು ನೀನೇ, ಅದರ ಫಲ ನಿನ್ನದೇ - ಈ ಸಂಬಂಧವಾಗಿ ಇನ್ನೊಬ್ಬರನ್ನು ಕೇಳುವುದೇನಿದೆ? ಕಾಲಬಿಡ್ಬಿಗಾಗಿ ಕಾಯುವುದೇನಿದೆ?

ಅಡಿದರೇನೋ? ಹಾಡಿದರೇನೋ? ಓಡಿದರೇನೋ?
ತ್ರಿವಿಧ ದಾಸೋಹವಿಲ್ಲದನ್ನಕ್ಕ!
ಅಡದೇ ಸವಿಲು? ಹಾಡದೇ ತಂತಿ? ಓದದೇ ಗಿಳಿ?
ಭಕ್ತಿಯಿಲ್ಲದವರನೊಲ್ಲ ಕೂಡಲಸಂಗಮದೇವ!

ಶಿವನ ಮತ್ತು ಶಿವಭಕ್ತರ ಕಥಾಪ್ರಸಂಗಗಳನ್ನು ಅಭಿನಯಿಸಿ ಕುಣಿದಾಡಬಹುದು. ಆದರೆ ವಚನ-ಗೀತೆ-ಶಿವಗೀತೆ-ಹರನಾಮ ಸಂಕೀರ್ತನೆಗಳನ್ನು ಹಾಡಬಹುದು. ವೇದ-ಆಗಮ-ಉಪನಿಷತ್ತುಗಳನ್ನು ಓದಬಹುದು! ಅಪ್ಪರಿಂದ ಅಂತರಾತ್ಮನ ಮೇಲೆ ಆದ ಸಂಸ್ಕಾರವೇನು? ಗುರುಕಾರ್ಯಕ್ಕೆ ತನುವನ್ನು ತೇಯದೆ, ಸುಂದರ ಶಿವಚಿಂತನೆಗೆ ಮನವೀಯದೆ, ಜಂಗಮಜಗತ್ತಿಗೆ ಕಾಯಕ ದಿಂದಾರ್ಜಿಸಿದ ಧನಧಾನ್ಯವನ್ನು ವಿತರಣೆ ಮಾಡದೆ - ಏನು ಮಾಡಿದರೇನು? ನವಿಲು ಕುಣಿಯುವುದಿಲ್ಲವೇ? ತಂತಿ ಹಾಡುವುದಿಲ್ಲವೇ? ಗಿಳಿ ಓಡುವುದಿಲ್ಲವೇ? ಮನುಷ್ಯನು ಸಾಧಿಸಬೇಕಾದುದು ವೀಣೆ-ಪ್ರಾಣಿಗಳಿಗೆ ಸಾಧ್ಯವಾದಷ್ಟನ್ನು ಮಾತ್ರವೇ ಏನು? ಅವು ಸಾಧಿಸಲಾರದ ಕಾಯಕಸಹಿತ ಭಕ್ತಿಯನ್ನು ಸಂಪಾದಿಸಿದಾಗ ಮಾತ್ರ, ಮಾನವರಿಗೆ ಮಾನ ಬಂದೀತು. ಹಾಗಲ್ಲದೆ ಅವರನ್ನು ದೇವರು ಒಲ್ಲ.

ಎಲವೋ ಎಲವೋ ಪಾಪಕರ್ಮವ ಮಾಡಿದವನೇ,
ಎಲವೋ ಎಲವೋ ಬ್ರಹ್ಮಹತ್ಯವ ಮಾಡಿದವನೇ
ಒಮ್ಮೆ ಶರಣೆನ್ನಲವೋ!
ಒಮ್ಮೆ ಶರಣೆಂದರೆ ಪಾಪಕರ್ಮ ಓಡುವುದು!
ಸರ್ವಪ್ರಾಯಶ್ಚಿತ್ತಕ್ಕೆ ಹೊನ್ನ ಸರ್ವತಗಳೆಯ್ಯವು
ಒರ್ವಂಗೆ ಶರಣನ್ನು ನಮ್ಮ ಕೂಡಲ ಸಂಗಮದೇವಂಗೆ!

ನಾನು ಆ ಪಾಪಕಾರ್ಯ ಮಾಡಿದೆ, ಈ ಪಾಪಕಾರ್ಯ ಮಾಡಿದೆ, ಇನ್ನು ಮುಂದೆ ಪುಣ್ಯಕಾರ್ಯ ಮಾಡಿದರೂ - ಇದುವರೆಗೆ ಮಾಡಿದ ಪಾಪಕ್ಕೆ ಪ್ರಾಯಶ್ಚಿತ್ತ ಮಾಡಿಸಿ ಕೊಳ್ಳದೆ ನನಗೆ ಸದ್ಗತಿಯಿಲ್ಲವೆಂದು ನೀವು ಉದ್ದೇಗಪಡಬೇಡ. ನೀನು ಪಾಪ ಮಾಡಿರುವುದು ಈ ಜನ್ಮದಲ್ಲಿ ಮಾತ್ರವೇನು? ಹಿಂದಿನ ಜನ್ಮದಲ್ಲಿ ಅದಕ್ಕೆ ಹಿಂದಿನ ಜನ್ಮದಲ್ಲಿ ಮಾಡಿಲ್ಲವೇನು? ಆ ಜನ್ಮಜನ್ಮಾಂತರಗಳಲ್ಲಿ ಮಾಡಿದ ಪಾಪಗಳನ್ನೆಲ್ಲ ಕಳೆದುಕೊಳ್ಳಲು ಯಾವ ಅಯ್ಯನವರಿಗೆ ಏನು ದಾನ ಮಾಡಲಿ, ಯಾರಿಂದ ಯಾವ ಯಜ್ಞಯಾಗ ಮಾಡಿಸಲಿ ಎಂದು ಶಾಸ್ತ್ರಗಳಲ್ಲಿ ವ್ಯವಹರಿಸ ತೊಡಗಿದರೆ, ಆ ವಿಧವಾದ ವೆಚ್ಚಕ್ಕೆ ನಿನ್ನಲ್ಲಿ ದುಡ್ಡು ಬೆಟ್ಟಗಳಿಷ್ಟಿದ್ದರೂ ಸಾಲದಾಗುವುದು. ಮೇಲಾಗಿ ನಿನ್ನ ಅಂತರಂಗದ ಶುದ್ಧಿಗಾಗಿ ಈ ಬಹಿರಾಚರಣೆಗಳಿಂದ ಪ್ರಯೋಜನವೇನು? ನೀನು ಹಿಂದೆ ಬ್ರಹ್ಮಹತ್ಯದಂತಹ ಘೋರ ಪಾಪವನ್ನೇ ಮಾಡಿರು, ಅದಕ್ಕೇಕೆ ಎದೆಗುಂದುವೆ, ಹಿಂದೆ ಮಾಡಿದ್ದು ತಪ್ಪಾಯಿತು, ಇನ್ನು ಮಾಡೆನೆಂದು ನಿಶ್ಚಯಿಸಿ, ಮಾಡದಂತಿರಿಸೆಂದು ದೇವರಿಗೆ ಶರಣು ಹೋಗು ಸಾಕು. ಪಶ್ಚಾತ್ತಾಪದಿಂದ ಶಿವನ ಹೆಸರನ್ನೊಮ್ಮೆ ಉಚ್ಚರಿಸು, ಸಾಕು. ನೀನು ಸರ್ವಪಾಪಗಳಿಂದ ಬಿಡುಗಡೆ ಹೊಂದುವೆ.

- ಸಂ. ಡಾ. ಎಲ್. ಬಸವರಾಜು
(ಕ್ರಮ : ಬಸವ ವಚನಾಮೃತ)



ಅಪರಾಧ ತಡೆ : ಕಾನೂನಿನಲ್ಲಿರುವ ಅವಕಾಶಗಳು

ಭಾಗ - ೮

- ಡಾ. ಡಿ.ವಿ. ಗುರುಪ್ರಸಾದ್, ಐ.ಪಿ.ಎಸ್.,
ನಿರ್ದೇಶಕರು, ವಾರ್ತಾ ಮತ್ತು ಪ್ರಚಾರ ಇಲಾಖೆ
ನಂ. ೫, ಇನ್‌ಫೆಂಟ್ರಿ, ರಸ್ತೆ, ಬೆಂಗಳೂರು - ೧

ಪೊಲೀಸರಿಗೆ ಕೊಟ್ಟಿರುವ ಅತಿ ಮುಖ್ಯ ಜವಾಬ್ದಾರಿ ಅಪರಾಧ ತಡೆಗಟ್ಟುವಿಕೆ. ಕಾನೂನಿನಲ್ಲಿ ಅಪರಾಧಗಳನ್ನು ತಡೆಯಲು ಪೊಲೀಸರಿಗೆ ಹಲವಾರು ಅಧಿಕಾರಗಳನ್ನು ನೀಡಿದ್ದಾರೆ. ಅವುಗಳಲ್ಲಿ ಕೆಲವು ಪ್ರಮುಖವಾದವುಗಳನ್ನು ಪರಿಚಯಮಾಡಿಕೊಡಲಾಗಿದೆ.

ಯಾವುದೇ ವ್ಯಕ್ತಿಯು ಸಂಶಯಾಸ್ಪದ ರೀತಿಯಲ್ಲಿ ಚಲನ-ವಲನ ಮಾಡುತ್ತಿದ್ದರೆ ಅಂತಹವನನ್ನು ಬಂಧಿಸಿ ಪ್ರಶ್ನಿಸುವ ಅವಕಾಶ ಪೊಲೀಸರಿಗೆ ಇದೆ. ಹಿಂದಿನ ಲೇಖನಗಳಲ್ಲಿ ತಿಳಿಸಿದಂತೆ ಯಾವನೇ ವ್ಯಕ್ತಿಯು, ಸಂಶಯ ಬಂದ ಪೊಲೀಸರು ಕೇಳಿದಾಗ ತನ್ನ ಹೆಸರು ಹಾಗೂ ವಿಳಾಸವನ್ನು ಸರಿಯಾಗಿ ಕೊಡದಿದ್ದರೆ ಅವನನ್ನು ಪೊಲೀಸರು ಬಂಧಿಸಬಹುದು. ಅದೇ ರೀತಿ ಯಾವನೇ ವ್ಯಕ್ತಿಯು ತನ್ನ ಬಳಿಯಲ್ಲಿ ಕನ್ನ ಹಾಕುವ ಸಾಮಗ್ರಿಗಳನ್ನು ಇಟ್ಟುಕೊಂಡಿದ್ದರೆ ಅಂತಹವನನ್ನು ಬಂಧಿಸಬಹುದಾಗಿದೆ. ಇದರಿಂದ ಅವನು ಮಾಡಲು ಉದ್ದೇಶಿಸಿರುವ ಅಪರಾಧವನ್ನು ತಡೆಯಬಹುದಾಗಿದೆ.

ದಂಡ ಪ್ರಕ್ರಿಯಾ ಸಂಹಿತೆಯ ಕಲಂ ೧೦೯ರಲ್ಲಿ ಒಬ್ಬ ವ್ಯಕ್ತಿಯು Cognisable (ಕಾಗ್ನಿಬಲ್) ಅಪರಾಧವನ್ನು ಮಾಡುತ್ತಾನೆ ಎನ್ನುವ ಸಂಶಯ ಪೊಲೀಸರಿಗೆ ಉಂಟಾದಾಗ ಅವನನ್ನು ಪ್ರತಿಬಂಧಿಸಬಹುದು ಎಂದು ತಿಳಿಸಲಾಗಿದೆ. ಈ ಕಲಮ್ ಪ್ರಕಾರ ಯಾವನೇ ಒಬ್ಬ ವ್ಯಕ್ತಿಯು ತನ್ನ ಇರುವಿಕೆಯನ್ನು ಬಚ್ಚಿಟ್ಟುಕೊಳ್ಳುತ್ತಿದ್ದರೆ ಮತ್ತು ಆ ರೀತಿ ಬಚ್ಚಿಟ್ಟುಕೊಳ್ಳುವುದು ಒಂದು Cognisable ಅಪರಾಧ ಮಾಡುವ ಉದ್ದೇಶಕ್ಕೆ ಎಂದು ಸಂಬಂಧಿಸಿದ ನ್ಯಾಯಾಧೀಶರಿಗೆ ಮನವರಿಕೆಯಾದರೆ ಸದರೀ ನ್ಯಾಯಾಧೀಶರು ಅಂತಹ ವ್ಯಕ್ತಿಯನ್ನು ಕರೆದು ಅವನಿಗೆ ನೋಟೀಸ್ ನೀಡಿ ಆ ವ್ಯಕ್ತಿಯಿಂದ ಮುಂದಿನ ಒಂದು ವರ್ಷದವರೆಗೆ ತಾನು ಉತ್ತಮ ನಡವಳಿಕೆ ಮಾಡುತ್ತೇನೆ ಎಂದು ಮುಚ್ಚಳಿಕೆ ಬರೆಸಿಕೊಳ್ಳಬಹುದು. ಈ

ಅಧಿಕಾರವನ್ನು ಚಲಾಯಿಸುವುದಕ್ಕೆ ಪೊಲೀಸರು ನ್ಯಾಯಾಲಯಕ್ಕೆ ವರದಿಯನ್ನು ಒದಗಿಸಬೇಕಾಗಿದೆ. ಉದಾಹರಣೆಗೆ : 'ಎ' ಎನ್ನುವ ವ್ಯಕ್ತಿ ಅಪರಾಧ ಮಾಡಲು ಹೊಂಚು ಹಾಕುತ್ತಿದ್ದಾನೆ ಎಂದು ಪೊಲೀಸರಿಗೆ ಮಾಹಿತಿ ಬರುತ್ತದೆ. ಅಂತಹ ಸಮಯದಲ್ಲಿ ಪೊಲೀಸರು 'ಎ'ಯನ್ನು ಬಂಧಿಸಿ ಅವನ ವಿರುದ್ಧ ಒಂದು ವರದಿಯನ್ನು ತಯಾರು ಮಾಡಿ ಅವನು Congnisable ಅಪರಾಧ ಮಾಡಲು ಹೊಂಚುಹಾಕುತ್ತಿದ್ದಾನೆ ಎಂದು ನಮೂದಿಸಿ ಅವನನ್ನು ಮ್ಯಾಜಿಸ್ಟ್ರೇಟರ ಮುಂದೆ ಹಾಜರು ಮಾಡುತ್ತಾರೆ. ಆಗ ಮ್ಯಾಜಿಸ್ಟ್ರೇಟರು 'ಎ' ಮೇಲಿನ ಆರೋಪ ಬಲವಾಗಿದೆ ಎಂದು ಮನಗಂಡರೆ ಅವನ ಬಳಿ ಮುಚ್ಚಳಿಕೆ ಬರೆಸಿಕೊಂಡು ಅವನು ಮುಂದೆ ಅಪರಾಧ ಎಸಗದಂತೆ ತಡೆ ಹಾಕುತ್ತಾರೆ.

ಇದೇ ರೀತಿ ಕರ್ನಾಟಕ ಪೊಲೀಸ್ ಅಧಿನಿಯಮದ ಕಲಂ ೯೭ರನ್ವಯ ಯಾವನೇ ವ್ಯಕ್ತಿ ಸೂರ್ಯಾಸ್ತದ ನಂತರ ಹಾಗೂ ಸೂರ್ಯೋದಯದ ಒಳಗೆ ಸಂಶಯ ಬರುವ ರೀತಿಯಲ್ಲಿ ಓಡಾಡುತ್ತಾ ಇದ್ದರೆ ಪೊಲೀಸರು ಅವನನ್ನು ಬಂಧಿಸಿ ಕ್ರಮ ತೆಗೆದುಕೊಳ್ಳುವ ಅಧಿಕಾರ ಹೊಂದಿದ್ದಾರೆ. ಈ ಆರೋಪ ಸಾಬೀತಾದರೆ ಮ್ಯಾಜಿಸ್ಟ್ರೇಟರು ಆರೋಪಿಗೆ ಮೂರು ತಿಂಗಳ ಕಾರಾಗೃಹವಾಸ ನೀಡಬಹುದು.

ಕಲಂ ೯೮ ಕೆ.ಪಿ.ಆಕ್ಟ್ (ಕರ್ನಾಟಕ ಪೊಲೀಸ್ ಅಧಿನಿಯಮ) ಅನ್ವಯ ಒಬ್ಬ ವ್ಯಕ್ತಿ ತನ್ನ ಬಳಿಯಲ್ಲಿ ಇರುವ ವಸ್ತುವಿನ ಸ್ವಾಧೀನತೆಗೆ ಸಮಾಧಾನಕರ ವಿವರಣೆ ನೀಡದಿದ್ದರೆ ಅವನನ್ನು ಬಂಧಿಸಬಹುದು. ಆರೋಪ ಸಾಬೀತಾದರೆ ಮೂರು ತಿಂಗಳ ಕಾರಾಗೃಹವಾಸ. ಉದಾಹರಣೆಗೆ ರಾತ್ರಿ ವೇಳೆ ಒಬ್ಬ ವ್ಯಕ್ತಿ ಒಂದು ವಿ.ಸಿ.ಆರ್. ಒಯ್ಯುತ್ತಾ ಪೊಲೀಸರಿಗೆ ಸಿಕ್ಕುತ್ತಾನೆ. ಆ ವಿಡಿಯೋ ರೆಕಾರ್ಡರ್ ಬಗ್ಗೆ ಪೊಲೀಸರು ಕೇಳಿದ ಪ್ರಶ್ನೆಗೆ ಆತ ಸಮಾಧಾನಕರ ಉತ್ತರ ನೀಡದಿದ್ದರೆ ಆ ವಿಡಿಯೋ ಕಳ್ಳತನದ ಮಾಲು ಎಂದು ಪೊಲೀಸರು ಸಂಶಯಿಸಿ ಆತನನ್ನು ೯೮ ಕೆ.ಪಿ. ಆಕ್ಟ್ ಅನ್ವಯ ಬಂಧಿಸಬಹುದು.

ಕಲಂ ೧೦೯, ೯೬, ೯೮ ಸ್ವತ್ತಿಗೆ ಸಂಬಂಧಿಸಿದ ಅಪರಾಧಗಳನ್ನು ತಡೆಯುವಂತಹ ಕಲಂಗಳಾಗಿದ್ದರೆ ಸಾರ್ವಜನಿಕ ಶಾಂತಿ ಭಂಗ ತಡೆಯಲು ರೂಪಿಸಿರುವ ಕಲಂಗಳೇ ಬೇರೆ. ದಂಡ ಪ್ರಕ್ರಿಯಾ ಸಂಹಿತೆಯ ಕಲಂ ೧೦೬ ಮತ್ತು ೧೦೭ರ ಅನ್ವಯ ನ್ಯಾಯಾಧೀಶರು ಕೆಲವು ವ್ಯಕ್ತಿಗಳಿಂದ ಮುಂದಿನ ಮೂರು ವರ್ಷಗಳವರೆಗೆ ಉತ್ತಮ ನಡವಳಿಕೆ ಇಟ್ಟುಕೊಳ್ಳುತ್ತೇನೆಂದು ಬಾಂಡ್ ಬರೆಸಿಕೊಳ್ಳಬಹುದು.

ಕಲಂ ೧೦೬ರನ್ವಯ ಯಾವನಾದರೂ ವ್ಯಕ್ತಿಯು ಹೊಡೆದಾಟ, ಗಲಭೆ, ಬೆದರಿಕೆ ಹಾಕುವುದು ಅಥವಾ ಯಾವುದಾದರೂ ಶಾಂತಿ ಭಂಗ ಮಾಡುವಂತಹ ಆರೋಪದಲ್ಲಿ ಶಿಕ್ಷೆಗೆ ಒಳಗಾದರೆ ಆ ವ್ಯಕ್ತಿಗೆ ಶಿಕ್ಷೆ ವಿಧಿಸುವ ಆದೇಶ ಹೊರಡಿಸುವಾಗಲೇ ಮುಚ್ಚಳಿಕೆಯನ್ನು ಬರೆಸಿಕೊಳ್ಳಬೇಕಾಗುತ್ತದೆ. ಈ ಮುಚ್ಚಳಿಕೆಯು ಶ್ರುತಿಗಳ ಜೊತೆ ಅಥವಾ ಇಲ್ಲದೆಯೇ ಬರೆಸಿಕೊಳ್ಳಬಹುದು. ಶಿಕ್ಷೆಯ ಅವಧಿ ಮುಗಿದ ನಂತರ ಈ ವ್ಯಕ್ತಿ ಅಪರಾಧ ಮಾಡುವುದನ್ನು ತಡೆಯುವುದೇ ಈ ಕಲಂನ ಉದ್ದೇಶ.

ದಂಡ ಪ್ರಕ್ರಿಯಾ ಸಂಹಿತೆ ಕಲಂ ೧೦೭ ಮುಚ್ಚಳಿಕೆ ಪತ್ರವನ್ನು ಕಾರ್ಯಾಂಗ ನ್ಯಾಯಾಧೀಶರು ಬರೆಸಿಕೊಳ್ಳುವ ವಿಧಾನ ಹೇಳುತ್ತದೆ. ಕಾರ್ಯಾಂಗ ನ್ಯಾಯಾಧೀಶರು ಎಂದರೆ ಸರಕಾರವು ತನ್ನ ಕೆಲವು ಅಧಿಕಾರಿಗಳಿಗೆ ಕಾನೂನಿನ ಅಧಿಕಾರ ನೀಡಿರುವ ವ್ಯಕ್ತಿಗಳು, ಅಂದರೆ ತಾಲ್ಲೂಕು ಮ್ಯಾಜಿಸ್ಟ್ರೇಟರು (ತಹಸೀಲ್ದಾರರು), ಸಬ್ ಡಿವಿಜನ್ ಮ್ಯಾಜಿಸ್ಟ್ರೇಟರು (ಅಸಿಸ್ಟೆಂಟ್ ಕಮೀಷನರ್) ಹಾಗೂ ಡಿಸ್ಟ್ರಿಕ್ಟ್ ಮ್ಯಾಜಿಸ್ಟ್ರೇಟರು (ಡೆಪ್ಯೂಟಿ ಕಮೀಷನರ್ - ಪೊಲೀಸ್ ಕಮೀಷನರ್) ಈ ಅಧಿಕಾರಿಗಳು ಮ್ಯಾಜಿಸ್ಟ್ರೇಟರ ಅಧಿಕಾರವನ್ನು ಚಲಾಯಿಸುತ್ತಾರೆ. ಇವರನ್ನು ಕಾರ್ಯಾಂಗ (Executive) ಮ್ಯಾಜಿಸ್ಟ್ರೇಟ್ ಎಂದು ಕರೆಯುತ್ತಾರೆ. ಸಾಮಾನ್ಯವಾಗಿ ಪೊಲೀಸರಿಗೆ ಯಾವುದೇ ಒಂದು ಊರಿನಲ್ಲಿ ಅಥವಾ ಬಡಾವಣೆಯಲ್ಲಿ ಕೆಲವೊಂದು ಜನ ಗುಂಪು ಕಟ್ಟಿಕೊಂಡು ಕೋಮು ವೈಷಮ್ಯ ಇಟ್ಟುಕೊಂಡು ಒಬ್ಬರ ಮೇಲೆ ಒಬ್ಬರು ಹಲ್ಲೆ ಮಾಡಿಕೊಂಡು ಸಾರ್ವಜನಿಕರ ಶಾಂತಿಗೆ ಭಂಗ ತರುತ್ತಾರೆ ಎನ್ನುವ ಸಂಶಯ ಬಂದರೆ ಪೊಲೀಸರು ಎರಡೂ ಗುಂಪುಗಳ ಮೇಲೆ ದಂಡ ಪ್ರಕ್ರಿಯಾ ಸಂಹಿತೆ ಕಲಂ ೧೦೭ರ ಮೇರೆಗೆ ದೂರನ್ನು ದಾಖಲಿಸಿಕೊಂಡು ಎರಡೂ ಗುಂಪುಗಳನ್ನು ಕಾರ್ಯಾಂಗ ಮ್ಯಾಜಿಸ್ಟ್ರೇಟರ ಮುಂದೆ ಹಾಜರುಪಡಿಸುತ್ತಾರೆ. ಈ ದೂರನ್ನು

ವಿಚಾರಣೆ ಮಾಡಿದ ಮ್ಯಾಜಿಸ್ಟ್ರೇಟರು ಆ ಎರಡೂ ಗುಂಪುಗಳ ಬಳಿಯಿಂದ ಉತ್ತಮ ನಡವಳಿಕೆಯ ಬಗ್ಗೆ ಅಂದರೆ ಸಾರ್ವಜನಿಕರ ಶಾಂತಿಯನ್ನು ಭಂಗ ಮಾಡುವಂತಹ ಯಾವುದೇ ಕಾರ್ಯವನ್ನು ತಾವು ಮಾಡುವುದಿಲ್ಲ ಎಂದು ಮುಚ್ಚಳಿಕೆ ಬರೆಸಿಕೊಳ್ಳಬಹುದು.

ಕಲಂ ೧೦೬ ಹಾಗೂ ೧೦೭ಕ್ಕೆ ಇರುವ ಮುಖ್ಯ ವ್ಯತ್ಯಾಸ ಎಂದರೆ ಕಲಂ ೧೦೬ರಲ್ಲಿ ಬಾಂಡ್ ಬರೆಸಿಕೊಳ್ಳುವವರು ನ್ಯಾಯಾಂಗ ಮ್ಯಾಜಿಸ್ಟ್ರೇಟ್ ಆಗಿದ್ದು, ಬಾಂಡು ಬರೆದು ಕೊಡುವ ವ್ಯಕ್ತಿಯು ಅಪರಾಧ ಒಂದರಲ್ಲಿ ಶಿಕ್ಷೆಗೆ ಒಳಗಾಗಿರುತ್ತಾನೆ. ಕಲಂ ೧೦೭ರಲ್ಲಿ ಬಾಂಡ್ ಬರೆದು ಕೊಡುವ ವ್ಯಕ್ತಿಯು ಶಿಕ್ಷೆಗೆ ಒಳಪಟ್ಟಿರಬೇಕಾಗಿರುವುದಿಲ್ಲ ಹಾಗೂ ಬಾಂಡನ್ನು ಬರೆಸಿಕೊಳ್ಳುವವರು ಕಾರ್ಯಾಂಗ ಮ್ಯಾಜಿಸ್ಟ್ರೇಟರು.

ದಂಡ ಪ್ರಕ್ರಿಯಾ ಸಂಹಿತೆಯ ಕಲಂ ೧೧೦ರನ್ವಯ ಯಾವನಾದರೂ ವ್ಯಕ್ತಿ ಪದೇ ಪದೇ ಅಪರಾಧ ಮಾಡುತ್ತಿದ್ದರೆ ಅಂತಹವನನ್ನು ಬಂಧಿಸಿ ಅವನಿಂದ ಮುಂದೆ ಅಪರಾಧ ಮಾಡುವುದಿಲ್ಲ ಎಂದು ಮುಚ್ಚಳಿಕೆ ಬರೆಸಿಕೊಳ್ಳಬಹುದು. ಯಾರಾದರೂ ಒಬ್ಬ ವ್ಯಕ್ತಿ ಸ್ವಭಾವತಃ ಮನೆಕಳ್ಳತನ, ಕಳ್ಳತನ, ಜಬರಿ ಕಳ್ಳವು, ಪೋರ್ಚರಿ ಮಾಡುತ್ತಿದ್ದರೆ, ಅಥವಾ ಕಳುವಿನ ಮಾಲನ್ನು ಸ್ವೀಕರಿಸುವ ವ್ಯಕ್ತಿಯಾಗಿದ್ದರೆ, ಅಥವಾ ಕಿಡ್ನಾಪಿಂಗ್, ಮೋಸ ಇತ್ಯಾದಿ ಅಪರಾಧಗಳನ್ನು ಪದೇ ಪದೇ ಮಾಡುತ್ತಿದ್ದರೆ ಅಥವಾ ಹಲವಾರು ವಿಶೇಷ ಕಾನೂನುಗಳ ಅನ್ವಯ ಬರುವ ಹಾಗೂ ಐ.ಪಿ.ಸಿಯ ೧೨ನೇ ಅಧ್ಯಾಯದಲ್ಲಿ ಹೇಳಿರುವ ಅಪರಾಧಗಳನ್ನು ಮಾಡುತ್ತಲೇ ಇದ್ದರೆ, ಅಥವಾ ಆ ವ್ಯಕ್ತಿಯ ರಕ್ಷಣೆಗಿಂತ ಇರುವಿಕೆ ಸಮಾಜಕ್ಕೆ ತೊಂದರೆ ಉಂಟುಮಾಡಬಹುದಾಗಿದ್ದರೆ ಅಂತಹ ವ್ಯಕ್ತಿಗೆ ನ್ಯಾಯಾಂಗ ಮ್ಯಾಜಿಸ್ಟ್ರೇಟರು ಒಳ್ಳೆಯ ನಡವಳಿಕೆ ಮಾಡುತ್ತೇನೆ ಎಂದು ಮುಚ್ಚಳಿಕೆ ಬರೆದು ಕೊಡಲು ಆದೇಶಿಸಬಹುದು. ಸಾಮಾನ್ಯವಾಗಿ ಪೊಲೀಸರು ಈ ಕಲಂ ಅನ್ನು ರೌಡಿಗಳು ಹಾಗೂ ಇತರ ಸ್ವಭಾವತಃ ಅಪರಾಧವೆಸಗುವ ವ್ಯಕ್ತಿಗಳ ವಿರುದ್ಧ ಬಳಸುತ್ತಾರೆ.

ಅಂದ ಹಾಗೆ ಐ.ಪಿ.ಸಿ. (ಭಾರತೀಯ ದಂಡ ಸಂಹಿತೆ) ಬಗ್ಗೆ ಆರೋಪಿ ಪದೇ ಪದೇ ಶಿಕ್ಷೆಗೊಳಗಾಗುತ್ತಿದ್ದರೆ ಅಂತಹವನ ಶಿಕ್ಷೆಯನ್ನು ಹೆಚ್ಚು ಮಾಡಬಹುದು ಎಂದು ಹೇಳುತ್ತದೆ.

(ಮುಂದುವರಿಯುತ್ತದೆ)

ಕರ್ನಾಟಕದ ಮುಖ್ಯಮಂತ್ರಿಗಳು

ಕ್ರಮ ಸಂಖ್ಯೆ	ಹೆಸರು	ಅಧಿಕಾರದ ಅವಧಿ
ಶ್ರೀಯುತರುಗಳಾದ :		
1.	ಕೆ. ಚಂಗಲರಾಯ ರೆಡ್ಡಿ	25-10-1947 ರಿಂದ 30-03-1952
2.	ಕೆ. ಹನುಮಂತಯ್ಯ	30-03-1952 ರಿಂದ 19-08-1956
3.	ಕಡಿದಾಳ್ ಮಂಜಪ್ಪ	19-08-1956 ರಿಂದ 31-10-1956
4.	ಎಸ್. ನಿಜಲಿಂಗಪ್ಪ	01-11-1956 ರಿಂದ 19-04-1957 19-04-1957 ರಿಂದ 16-05-1958
5.	ಬಿ.ಡಿ. ಜತ್ತಿ	16-05-1958 ರಿಂದ 09-03-1962
6.	ಎಸ್.ಆರ್. ಕಂಠಿ	09-03-1962 ರಿಂದ 20-06-1962
7.	ಎಸ್. ನಿಜಲಿಂಗಪ್ಪ	21-06-1962 ರಿಂದ 03-03-1967 03-03-1967 ರಿಂದ 29-05-1968
8.	ವೀರೇಂದ್ರ ಪಾಟೀಲ್ ರಾಷ್ಟ್ರಪತಿ ಆಡಳಿತ	29-05-1968 ರಿಂದ 27-03-1971 27-03-1971 ರಿಂದ 20-03-1972
9.	ಡಿ. ದೇವರಾಜ ಅರಸು ರಾಷ್ಟ್ರಪತಿ ಆಡಳಿತ	23-03-1972 ರಿಂದ 31-12-1977 31-12-1977 ರಿಂದ 28-02-1978
10.	ಡಿ. ದೇವರಾಜ ಅರಸು	28-02-1978 ರಿಂದ 07-01-1980
11.	ಆರ್. ಗುಂಡೂರಾವ್	12-01-1980 ರಿಂದ 07-01-1983
12.	ರಾಮಕೃಷ್ಣ ಹೆಗಡೆ	10-01-1983 ರಿಂದ 02-01-1985 08-03-1985 ರಿಂದ 13-02-1986 16-02-1986 ರಿಂದ 11-08-1988
13.	ಎಸ್.ಆರ್. ಬೊಮ್ಮಾಯಿ ರಾಷ್ಟ್ರಪತಿ ಆಡಳಿತ	13-08-1988 ರಿಂದ 21-04-1989 21-04-1989 ರಿಂದ 30-11-1989
14.	ವೀರೇಂದ್ರ ಪಾಟೀಲ್ ರಾಷ್ಟ್ರಪತಿ ಆಡಳಿತ	30-11-1989 ರಿಂದ 10-10-1990 10-10-1990 ರಿಂದ 17-10-1990
15.	ಎಸ್. ಬಂಗಾರಪ್ಪ	17-10-1990 ರಿಂದ 19-11-1992
16.	ಎಂ. ವೀರಪ್ಪ ಮೊಯ್ಲಿ	19-11-1992 ರಿಂದ 10-12-1994
17.	ಹೆಚ್.ಡಿ. ದೇವೇಗೌಡ	11-12-1994 ರಿಂದ 31-05-1996
18.	ಜಿ.ಹೆಚ್. ಪಟೀಲ್	31-05-1996 ರಿಂದ 10-10-1999
19.	ಎಸ್.ಎಂ. ಕೃಷ್ಣ	11-10-1999 ರಿಂದ

ನಿಮಗಿದು ತಿಳಿದಿರಿ

ನುಗ್ಗಿಯ ಕಾಯಿ, ಬೆಂಡೆಯ ಕಾಯಿ



ಆಯುರ್ವೇದಾಚಾರ್ಯ, ಆಸ್ಥಾನ ವಿದ್ವಾನ್, ಆಯುರ್ವೇದರತ್ನ
ಪಂಡಿತ ಶ್ರೀ ಶಿವಕುಮಾರ ಸ್ವಾಮಿಗಳು

ನುಗ್ಗಿಯಕಾಯಿಯು ಸಿಹಿ ಮತ್ತು ಒಗರು, ಕಫ ಪಿತ್ತಗಳನ್ನು ಶಾಂತಗೊಳಿಸುವುದು, ಜಠರಾಗ್ನಿಯನ್ನು ಅತಿಸ್ತಯವಾಗಿ ವೃದ್ಧಿಗೊಳಿಸುವುದು, ಮತ್ತು ಶೂಲ, ಕುಷ್ಠ, ಕ್ಷಯ, ಉಬ್ಬಸ, ಗುಲ್ಮ, ಈ ರೋಗಗಳನ್ನು ನಾಶಮಾಡುತ್ತದೆ.

★ ನುಗ್ಗಿಯ ಮರದ ಚಕ್ಕೆ ಮತ್ತು ದೇವದಾರುಚಕ್ಕೆ ಇವೆರಡನ್ನು ಮಜ್ಜೆಯಲ್ಲಿ ಅರೆದು ಲೇಪಿಸುತ್ತಿದ್ದರೆ ಗಂಡಮಾಲೆಯು ಗುಣವಾಗುತ್ತದೆ.

★ ನುಗ್ಗಿಕಾಯಿಯ ಬೀಜ, ಸಾಸಿವೆ, ಅಗಸೇಬೀಜ, ಜವೆ ಗೋಧಿ, ಇವುಗಳನ್ನು ಹುಳಿಮಜ್ಜೆಯಲ್ಲಿ ಅರೆದು ಲೇಪಿಸುವುದರಿಂದ ಗಂಡಮಾಲೆ, ಇತರ ವಿಧ ಗಡ್ಡೆಗಳು, ಮತ್ತು ಎಲ್ಲಾ ವಿಧ ಬಾವುಗಳು ಕರಗಿ ಗುಣವಾಗುತ್ತವೆ.

★ ನುಗ್ಗಿಯ ಕಾಯಿಯ ಬೀಜ, ಮತ್ತು ಮೂಲಂಗಿಯ ಬೀಜಗಳನ್ನು ಎಮ್ಮೆಯ ಮಜ್ಜೆಯಲ್ಲಿ ಅರೆದು ಲೇಪಿಸುವುದರಿಂದ ಗಂಡಮಾಲೆ ಮತ್ತು ಇತರ ಗಡ್ಡೆಗಳು ಕರಗುತ್ತವೆ.

★ ನುಗ್ಗಿಯ ಬೀಜ, ತುಲಸಿ, ಜವೆಗೋಧಿ, ಮೂಲಂಗಿಯ ಬೀಜ, ಕಣಗಲ ಗಿಡದ ಬೇರು, ಇವುಗಳನ್ನು ಮಜ್ಜೆಯಲ್ಲಿ ಅರೆದು ಲೇಪಿಸುವುದರಿಂದ ಸಕಲ ವಿಧ ಗಡ್ಡೆಗಳು, ಗಂಡಮಾಲೆ, ಮತ್ತು ಬಾವುಗಳು ಗುಣವಾಗುತ್ತವೆ.

★ ನುಗ್ಗಿಯ ಮರದ ಚಕ್ಕೆ, ದತ್ತೂರಿಯ ಎಲೆ, ಅರಳುಬೇರು, ಕೊಮ್ಮೆಯ ಬೇರು, ಲಕ್ಕಿ-ಸೊಪ್ಪು, ಸಾಸಿವೆ, ಇವುಗಳನ್ನು ಸಮವಾಗಿ ತಂದು ನೀರಿನೊಡನೆ ಅರೆದು ಕುದಿಸಿ ಲೇಪಿಸುವುದರಿಂದ ಆನೆಯ ಕಾಲಿನಂತೆ ಬಾತಿನಂತೆ ಕಾಲಿನ ಬಾವು ಇಳಿದುಹೋಗುತ್ತದೆ.

★ ನುಗ್ಗಿಯ ಬೀಜ, ನುಗ್ಗಿಯ ಸೊಪ್ಪು, ಹಿಪ್ಪಲಿ, ಸೈಂಧವ ಲವಣ, ಶುಂಠಿ, ಹತ್ತಿಯ ಬೀಜ, ಹುರಳಿ, ಎಳ್ಳು, ತುಲಸಿ, ಸಾಸಿವೆ, ಸಬ್ಬಸಿಗೆಯ ಬೀಜ, ಇವುಗಳಲ್ಲಿನ ಸಮಯಕ್ಕೆ ಎಷ್ಟು

ಸಿಕ್ಕರೆ ಅಷ್ಟನ್ನೇ ಹುಳಿ ಮಜ್ಜೆಗೆ ಅಥವಾ ನಿಂಬೆಹಣ್ಣಿನ ರಸದಲ್ಲಿ ಅರೆದು ಉಂಡೆಯನ್ನು ಮಾಡಿ ಬಟ್ಟೆಯಲ್ಲಿ ಕಟ್ಟಿಕೊಂಡ ಮೇಲೆ ಬಿಸಿ ಮಾಡಿ ಮೆಲ್ಲನೆ ಬಾವುಗಳಿಗೆ ಶಾಕವನ್ನು ಕೊಡುತ್ತಿದ್ದರೆ ವಾಯು ಸಂಬಂಧಗಳಾದ ಸಕಲವಿಧ ಬಾವುಗಳು ನಿಸ್ಸಂಶಯವಾಗಿ ದೂರವಾಗುತ್ತವೆ.

★ ನುಗ್ಗಿಯ ಎಲೆಯನ್ನು ಶುದ್ಧವಾದ ಎಳ್ಳೆಣ್ಣೆಯಲ್ಲಿ ಸಮ ಭಾಗವಾಗಿ ಅರೆದು ಎಟು ತಗಲಿದ ಸ್ಥಳಕ್ಕೆ ಹಚ್ಚಿ ಬಿಸಿಲಿನಲ್ಲಿ ಕಾಯಿಸಿದರೆ ಬಾಧೆಯು ಕಡಿಮೆಯಾಗುತ್ತದೆ.

★ ನುಗ್ಗಿಯ ಮರದ ಬೇರನ್ನು ನೀರಿನೊಡನೆ ಅರೆದು ಹೆಚ್ಚುವುದರಿಂದ ನವೆ, ಹುಳಕಡ್ಡಿ ಮುಂತಾದವುಗಳು ಗುಣವಾಗುತ್ತವೆ.

★ ನುಗ್ಗಿಯ ಮರದ ಚಕ್ಕೆ, ಬೇರು, ಎಲೆ, ಬೀಜ, ಹೂವು ಇವುಗಳನ್ನು ಸಮವಾಗಿ ಸಂಗ್ರಹಿಸಿ ಕುಟ್ಟಿ ರಸವನ್ನು ತೆಗೆದು, ರಸದ ಕಾಲುಪಾಲು ಶುದ್ಧವಾದ ಕರಿ ಎಳ್ಳಿನ ಎಣ್ಣೆಯಲ್ಲಿ ಆ ರಸವನ್ನು ಹಾಕಿ ಕುದಿಸಬೇಕು, ರಸವು ಇಂಗಿ ಎಣ್ಣೆ ಮಾತ್ರ ಉಳಿದ ಮೇಲೆ ಶೋಧಿಸಿಕೊಳ್ಳಬೇಕು. ಇದರ ಲೇಪನದಿಂದ ಎಂತಹ ನವೆಯಾದರೂ ಮಾಯವಾಗುತ್ತದೆ.

★ ನುಗ್ಗಿಯ ಎಲೆಯನ್ನು ನೀರಿನೊಡನೆ ಅರೆದು ಕೆಲವು ಹನಿಗಳನ್ನು ಮೂಗಿಗೆ ಹಿಂಡಿದರೆ ಶೀತದ ತಲೆನೋವು ನಿಲ್ಲುತ್ತದೆ.

★ ನುಗ್ಗಿಯ ಸೊಪ್ಪು ೧ ತೋಲ, ರಾಳ ೨ ತೋಲ, ಸಾಬೂನು ಕಾಲು ತೋಲ, ಆಫೀಮು ೧ ತೋಲ ಇವುಗಳನ್ನು ಕುಟ್ಟಿ ಅರೆದು ೨ ತೋಲ ಎಳ್ಳೆಣ್ಣೆಯಲ್ಲಿ ಹಾಕಿ ಬೇಯಿಸಿ, ಮುಲಾಮಿನಂತೆ ಮಾಡಿ ಇಟ್ಟುಕೊಳ್ಳಬೇಕು. ಇದನ್ನು ವೀಳೆಯ ಎಲೆಗೆ ಹಚ್ಚಿ ನಾರು ಹುಣ್ಣಿಗೆ ಕಟ್ಟಬೇಕು ಮತ್ತು ಪ್ರಾತಃಕಾಲದ ಕಟ್ಟನ್ನು ಸಾಯಂಕಾಲಕ್ಕೆ ತೆಗೆದುಹಾಕಿ ಬೇರೆ ಕಟ್ಟ ಬೇಕು. ಇದೇ ರೀತಿಯಾಗಿ ಮೂರು ದಿನಗಳವರೆಗೆ ಮಾಡುತ್ತಿದ್ದರೆ ದಾರವು ಪೂರ್ತಿಯಾಗಿ ಹೊರಗೆ ಬಂದುಬಿಡುತ್ತದೆ.

★ ಐದು ತೊಲ ನುಗ್ಗೆಯ ಸೊಪ್ಪನ್ನು ಒಂದು ಸೇರು ನೀರಿನಲ್ಲಿ ಹಾಕಿ ಕುದಿಸಿ ಅರ್ಧ ಸೇರಿಗೆ ಕಷಾಯವನ್ನಿಳಿಸಿ ತೋಧಿಸಿಕೊಳ್ಳಬೇಕು. ಈ ಕಷಾಯದಲ್ಲಿ ಹುರಿದ ಉರುಳಿಯ ೨ ತೊಲ ನುಚ್ಚನ್ನು ಹಾಕಿ ಕುದಿಸಿ ಒಂದು ಪಾವಿಗಳಿಸಿಕೊಂಡು ಕುಡಿಯುವುದರಿಂದ ಬಿಕ್ಕಳಿಕೆ ಮತ್ತು ಉಬ್ಬಸವು ಗುಣವಾಗುತ್ತದೆ.

★ ನುಗ್ಗೆಯ ಎಲೆ ಮತ್ತು ಎಕ್ಕದ ಎಲೆಗಳನ್ನು ಅರೆದು ಲೇಪಿಸುವುದರಿಂದ ಮೂಲವ್ಯಾಧಿಯಲ್ಲಿ ಬರುವ ಮೊಳೆಗಳು ನಾಶವಾಗುವುವು. ಪರೀಕ್ಷಿಸಲ್ಪಟ್ಟಿದೆ.

★ ನುಗ್ಗೆಯ ಬೀಜ, ಬಿದಿರುಪು, ಏಲಕ್ಕಿ, ಕಾಚು, ಮೈಲುತುತ್ರಿ ಇವುಗಳನ್ನು ಒಂದೊಂದು ತೊಲ ತಂದು ಕುಟ್ಟಿ ನಿಂಬೆಹಣ್ಣಿನ ರಸದೊಡನೆ ಅರೆದು ಹಚ್ಚಿದರೆ ಮೂಲದ ಮೊಳೆಗಳು ನಾಶವಾಗುತ್ತವೆ.

★ ನುಗ್ಗೆಯ ಬೀಜ, ಹೊಂಗೆಯ ಬೀಜ, ಶುಂಠಿ, ಮೆಣಸು, ಹಿಪ್ಪಲಿ, ಬಿಲ್ಲಪತ್ರೆಯ ಮರದ ಬೇರು, ಅರಿಶಿನ, ಮರದರಿಶಿನ, ತುಲಸಿಯ ಎಲೆ ಇವುಗಳನ್ನೆಲ್ಲಾ ಕುಟ್ಟಿ ಆಡಿನ ಮೂತ್ರದಲ್ಲಿ ಅರೆದು ಕಣ್ಣುಗಳಿಗೆ ಅಂಜನವನ್ನು ಹಚ್ಚಿದರೆ ವಿಷದ ವೇಗದಿಂದ ಪ್ರಜ್ಞೆತಪ್ಪಿದವರು ಎಚ್ಚರಗೊಳ್ಳುತ್ತಾರೆ. ಅಥವಾ ಇನ್ನಾವ ಕಾರಣದಿಂದಲೇ ಆಗಲಿ ಪ್ರಜ್ಞೆತಪ್ಪಿದ್ದರೂ ಇದರಿಂದ ಬಹಳ ಉಪಕಾರವಾಗುತ್ತದೆ.

★ ನುಗ್ಗೆಯ ಬೀಜ, ಹಿಪ್ಪೆಯ ಬೀಜ, ವಾಯಿವಿಳಂಗ ಮತ್ತು ಮೆಣಸು, ಎಲ್ಲವನ್ನೂ ಸಮವಾಗಿ ತಂದು ಕುಟ್ಟಿ ತೋಧಿಸಿಕೊಂಡು ಮೂಗಿಗೆ ಏರಿಸುವುದರಿಂದ ಹಿಪ್ಪೀರಿಯಾ (ಮೂರ್ಛೆ) ರೋಗದವರಿಗೆ ಬಹಳ ಪ್ರಯೋಜನ ಉಂಟಾಗುತ್ತದೆ.

★ ನುಗ್ಗೆಯ ಎಲೆ ಮತ್ತು ಮೂಲಂಗಿಯ ಎಲೆಯನ್ನು ಅರೆದು ಲೇಪಿಸುವುದರಿಂದ ಮೂಲರೋಗದ ಮೊಳೆಗಳು ನಾಶವಾಗುತ್ತವೆ.

★ ನುಗ್ಗೆಯ ಎಲೆ ಮತ್ತು ಬೇವಿನ ಬೀಜಗಳನ್ನು ಸಮಭಾಗವಾಗಿ ಅರೆದು ಅದರಲ್ಲಿ ಕೆಂಡದ ಮೇಲಿಟ್ಟು ಅರಳು ಮಾಡಿದ ಸ್ವಲ್ಪ ಮೈಲುತುತ್ರೆಯನ್ನು ಚೆನ್ನಾಗಿ ಕಲಸಿ ಇಟ್ಟುಕೊಳ್ಳಬೇಕು. ಈ ಮುಲಾಮನ್ನು ಲೇಪಿಸುವುದರಿಂದ ಮೂಲ ವ್ಯಾಧಿಯ ಮೊಳೆಗಳು ಕರಗಿ ಹೋಗುತ್ತವೆ. ಹಚ್ಚತಕ್ಕವರು ಆತುರಪಡಬಾರದು. ಇದನ್ನು ಕೆಲವು ದಿನಗಳವರೆಗೆ ಬಿಡದೆ ಮಾಡಬೇಕು.

★ ನುಗ್ಗೆಯ ಚಕ್ಕೆ ಮತ್ತು ವಾಯಿವಿಳಂಗ ಇವೆರಡನ್ನು ಕುಟ್ಟಿ ಕಷಾಯವನ್ನು ಮಾಡಿ ಅದಕ್ಕೆ ಜೇನುತುಪ್ಪವನ್ನು ಸೇರಿಸಿ ಕುಡಿಯುವುದರಿಂದ ಹೊಟ್ಟೆಯಲ್ಲಿನ ಕೃಮಿಗಳು ಸಾಯುತ್ತವೆ.

ಬೆಂಡೆಯ ಕಾಯಿ

★ ಬೆಂಡೆಯ ಕಾಯಿಯು ಬಹಳ ಜಗಟಾದುದು. ನಾಭಿಗೆ ತಂಪನ್ನುಂಟುಮಾಡುವುದು, ಬೇಗನೆ ಜೀರ್ಣಿಸುವುದಿಲ್ಲ, ವೀರ್ಯವರ್ಧಕವಾದುದು, ಮಲವನ್ನು ಬಂಧಿಸುವುದು, ಶ್ಲೇಷ್ಮವನ್ನು ಹೆಚ್ಚಿಸುವುದು, ಪೀನಸರೋಗಿಗಳಿಗೂ, ಉಷ್ಣ ಪ್ರಕೃತಿಯವರಿಗೂ, ಮತ್ತು ಮೇಹವ್ಯಾಧಿಯವರಿಗೂ ಹಿತಕರ ವಾಗಿರುತ್ತದೆ. ವಾತ ಮತ್ತು ಶ್ಲೇಷ್ಮ ಪ್ರಕೃತಿಯವರಿಗೂ ಮತ್ತು ವಾತರೋಗಿಗಳಿಗೂ ಹಿತಕಾರವಾದುದಲ್ಲ.

★ ಬೆಂಡೆಯ ಗಿಡದ ಒಣಗಿರುವ ಬೇರು ೧೦ ತೊಲ, ಒಣಗಿದ ಕೆಂಪುಗೆಣಸು ೧೦ ತೊಲ, ಇವೆರಡನ್ನೂ ಕುಟ್ಟಿ ತೋಧಿಸಿಕೊಳ್ಳಬೇಕು. ಇದರಲ್ಲಿನ ಅರ್ಧ ಅರ್ಧ ತೊಲ ಚೂರ್ಣವನ್ನು ಮತ್ತು ೧ ತೊಲ ಸಕ್ಕರೆಯನ್ನೂ ಒಂದು ಪಾವು ಹಾಲಿನಲ್ಲಿ ಹಾಕಿ ಪ್ರಾತಃಕಾಲ ಮತ್ತು ಸಾಯಂಕಾಲದಲ್ಲಿ ಕುಡಿಯಬೇಕು. ನೂರಾರು ಔಷಧಿಗಳಿಂದಲೂ ಗುಣವಾಗ ದಿರತಕ್ಕ ಪ್ರದರ ರೋಗವು ೧೫-೨೦ ದಿನಗಳೊಳಗೆ ಖಂಡಿತ ಗುಣವಾಗುತ್ತದೆ. ಪರೀಕ್ಷಿಸಲ್ಪಟ್ಟಿದೆ.

★ ಬೆಂಡೆಯ ಗಿಡದ ಬೇರು ೪ ತೊಲ, ನೆಲ್ಲಿಚಟ್ಟು ೪ ತೊಲ, ಉದ್ದಿನ ಹಿಟ್ಟು ೨ ತೊಲ, ಅತಿಮಧುರ ೨ ತೊಲ, ಶತಾವರಿ ೨ ತೊಲ ಇವುಗಳನ್ನು ಕುಟ್ಟಿ ತೋಧಿಸಿಕೊಂಡು ಹೊತ್ತಿಗೆ ಅರ್ಧತೊಲದಂತೆ ಬಾಯಿಯಲ್ಲಿ ಹಾಕಿಕೊಂಡು ಮೇಲೆ ಸಕ್ಕರೆಯನ್ನು ಹಾಕಿರುವ ಹಸುವಿನ ಹಾಲನ್ನು ಕುಡಿಯಬೇಕು. ಕೆಂಪು, ಬಿಳುಪು, ಬಣ್ಣಗಳ ಪ್ರದರರೋಗವು ಖಂಡಿತವಾಗಿ ಗುಣವಾಗುತ್ತದೆ. ಅನೇಕ ಸಲ ಪರೀಕ್ಷಿಸಲ್ಪಟ್ಟಿದೆ.

★ ಬೆಂಡೆಯ ಗಿಡದ ಬೇರು ೩ ತೊಲ, ಬಾಳೆಯ ಎಲೆ ೩ ತೊಲ ಇವೆರಡನ್ನು ಅಕ್ಕಿ ತೊಳೆದ ನೀರಿನೊಡನೆ ಅರೆದು ತೋಧಿಸಿಕೊಂಡು ಕುಡಿಯುವುದರಿಂದ ಸಕಲವಿಧ ಪ್ರದರ ರೋಗಗಳೂ ಬಹು ಬೇಗನೆ ಶಾಂತವಾಗುವುವು. ಪರೀಕ್ಷಿಸಲ್ಪಟ್ಟಿದೆ.

★ ಬೆಂಡೆಯ ಗಿಡದ ಬೇರು ೨ ತೊಲ, ದರ್ಭೆ ಹುಲ್ಲಿನ ಬೇರು ೨ ತೊಲ ಇವೆರಡನ್ನು ಅತ್ತಿಚಕ್ಕಿಯ ರಸದಲ್ಲಿ ಅರೆದು ಸ್ವಲ್ಪ ಜೇನುತುಪ್ಪವನ್ನು ಕೂಡಿಸಿ ಸೇವಿಸಬೇಕು. ಇದರ ಮೇಲೆ ೫ ತೊಲ ಅಕ್ಕಿ ತೊಳೆದು ನೀರನ್ನು ಕುಡಿಯಬೇಕು. ಇದರಿಂದ ಕೆಂಪು, ಬಿಳುಪು ಮುಂತಾದ ಪ್ರದರಗಳು ಶಾಂತವಾಗುತ್ತದೆ. ಪರೀಕ್ಷಿಸಲ್ಪಟ್ಟಿದೆ.

ಶ್ರೀಮತಕ್ಕ ಡಾ. ಯು.ಆರ್. ಅನಂತಮೂರ್ತಿ ಅವರ ಭೇಟಿ



ಪರಮಪೂಜ್ಯ ಶ್ರೀ ಶ್ರೀಗಳವರ ದಿವ್ಯಸಾನ್ನಿಧ್ಯದಲ್ಲಿ ಡಾ. ಯು.ಆರ್. ಅನಂತಮೂರ್ತಿ ಅವರಿಂದ ಉಪನ್ಯಾಸ. ಚಿತ್ರದಲ್ಲಿ : ಸಿದ್ಧಗಂಗಾ ಮಾಸಪತ್ರಿಕೆಯ ಸಂಪಾದಕ ಪ್ರೊ. ಹೆಚ್.ವಿ. ವೀರಭದ್ರಯ್ಯ ಅವರನ್ನು ಕಾಣಬಹುದು.

“ಬಾಲ್ಯದಿಂದಲೂ ನಾನು ಪ್ರಾರ್ಥನೆಯನ್ನು ಮಾಡುತ್ತಿದ್ದೆವು, ಆದರೆ ಇಂದು ಪ್ರಾರ್ಥನೆಯ ಮಹತ್ವವನ್ನು ಶ್ರೀಗುರುಗಳ ಸನ್ನಿಧಿಯಲ್ಲಿ ಕಂಡುಕೊಂಡೆನು. “ಅವರವರ ದರುಶನಕೆ ಅವರವರ ವೇಶದಲಿ ಅವರವರಿಗೆಲ್ಲ ಗುರು ನೀನೊಬ್ಬನೇ” ಎಂದು ನೀವು ಹಾಡಿದ ಪ್ರಾರ್ಥನಗೀತೆ ಅದೆಷ್ಟು ಸುಂದರ. ಇದನ್ನು ಇಂದು ಅಘ್ನಾನಿಶ್ವಾನದವರು ಅರ್ಥಮಾಡಿಕೊಂಡಿದ್ದರೆ ಯುದ್ಧವೇ ಆಗುತ್ತಿರಲಿಲ್ಲ. ಶ್ರೀಗುರುಗಳು ನನ್ನ ದೃಷ್ಟಿಯಲ್ಲಿ

ಬಸವಣ್ಣನವರೇ ಆಗಿದ್ದಾರೆ. ನಾನೆಲ್ಲಾ ಇಂತಹ ಗುರುಗಳನ್ನು ನೋಡಿಲ್ಲ. ನೀವು ಮಹಾ ಭಾಗ್ಯವಂತರು. ಕಾನ್ವೆಂಟ್‌ಗಳಲ್ಲಿ ಓದುವ ವಿದ್ಯಾರ್ಥಿಗಳಿಗೆ ನಿಮಗೆ ಲಭ್ಯವಾಗಿರುವ ಈ ಅವಕಾಶ ಸಾಧ್ಯವಾಗಿಲ್ಲ. ಅವರಿಗಿಂತಲೂ ನೀವು ಪುಣ್ಯವಂತರು. ದಿನವಹಿ ನೀವು ಮಾಡುತ್ತಿರುವ ಪ್ರಾರ್ಥನೆ ನಿಮ್ಮ ಬದುಕನ್ನು ಸುಂದರಗೊಳಿಸಲಿ ನೀವು ಹಾಡಿದ ಬಸವಣ್ಣನವರ ವಚನ ‘ವಚನದಲ್ಲಿ ನಾಮಾಮೃತಂ ಬಿ’ ಎಂಬುದರ ಕೊನೆಯ ಸಾಲಿನಲ್ಲಿ ಬರುವ “ನಿಮ್ಮ ಚರಣ ಕಮಲದೊಳಗೆ ಅನು ತುಂಬಿ” ಎಂಬ ವಚನ ದೇವರಚರಣದಲ್ಲಿ ನಾನು ತುಂಬಿ ಕೊಂಡಿದ್ದೇನೆ ಎಂದೂ ಆಗುತ್ತದೆ. ದೇವರ ಪಾದವೆಂಬ ಕಮಲದಲ್ಲಿ ದುಂಬಿಯಾಗಿ ಹಾರಾಡುತ್ತಿದ್ದೇನೆ ಎಂಬ ಅರ್ಥ ಬರುತ್ತದೆ ಜ್ಞಾನಪೀಠ ಪ್ರಶಸ್ತಿ ಪುರಸ್ಕೃತ ತುಮಕೂರಿ ನಲ್ಲಿನಡೆಯುವ ಅಖಿಲ ಭಾರತ ೬೯ನೆಯ ಕನ್ನಡ ಸಾಹಿತ್ಯ ಸಮ್ಮೇಳನದ ನಿಯೋಜಿತ ಅಧ್ಯಕ್ಷ ಡಾ || ಯು.ಆರ್. ಅನಂತ ಮೂರ್ತಿಯವರು ನುಡಿದರು.

ಅವರು ಫೆಬ್ರವರಿ ೩ರಂದು ಶ್ರೀ ಸಿದ್ಧಗಂಗಾ ಮಠದಲ್ಲಿ ಸಂಜೆ ನಡೆದ ಬೃಹತ್ ಸಾಮೂಹಿಕ ಪ್ರಾರ್ಥನಾ ಸಭೆಯಲ್ಲಿ ಭಾಗವಹಿಸಿ ಪರಮಪೂಜ್ಯ ಶ್ರೀ ಶ್ರೀಗಳವರ ದಿವ್ಯಸಾನ್ನಿಧ್ಯದಲ್ಲಿ ಉಪನ್ಯಾಸ ನೀಡಿದರು.

ಪರಮಪೂಜ್ಯ ಶ್ರೀ ಶ್ರೀಗಳವರು ಡಾ. ಅನಂತಮೂರ್ತಿಯವರಿಗೆ ಶಾಲು ಹೊದಿಸಿ ಫಲತಾಂಬೂಲ ನೀಡಿ ಆಶೀರ್ವದಿಸಿದರು.

ಡಾ. ಯು.ಆರ್. ಅನಂತಮೂರ್ತಿಯವರು ವಜ್ರಮಹೋತ್ಸವ ನೆನಪಿನ ನೂತನ ಪ್ರಸಾದ ನಿಲಯಕ್ಕೆ ಭೇಟಿ ನೀಡಿ ಪ್ರಸಾದ ಸ್ವೀಕರಿಸುತ್ತಿದ್ದ ವಿದ್ಯಾರ್ಥಿ ಸಮೂಹವನ್ನು ಕಂಡು ಸಂತೋಷ ವ್ಯಕ್ತಪಡಿಸಿದರು. ಇಂತಹ ಸಾಮೂಹಿಕ ಪ್ರಸಾದ ವ್ಯವಸ್ಥೆ ನೀಡುತ್ತಿರುವ ಪೂಜ್ಯರ ಸೇವಾ ಜೀವನ ಅಪಾರವಾದುದು, ಅನುಪಮವಾದುದು, ಉದಾತ್ತವಾದುದು, ಇತರರಿಗೆ ಮಾರ್ಗದರ್ಶಕವಾದುದು ಎಂದು ನುಡಿದ ಅವರು ಈ ದೃಶ್ಯ ನನ್ನ ಮನಸ್ಸಿನಲ್ಲಿ ಸದಾ ಹಚ್ಚ ಹಸಿರಾಗಿ ಇರುತ್ತದೆ ಎಂದರು.

ಶ್ರೀ ಅಟವೀ ಸ್ವಾಮಿಗಳು ಹಾಗೂ ಉದ್ಧಾನ ಶಿವಯೋಗಿಗಳ ಪುಣ್ಯಸ್ಮರಣೆ



ಪರಮಪೂಜ್ಯ ಶ್ರೀ ಶ್ರೀಗಳವರ ಸಾನ್ನಿಧ್ಯದಲ್ಲಿ ಹಿರೇಮಠದ ಡಾ. ಶ್ರೀ ಶಿವಾನಂದ ಶಿವಾಚಾರ್ಯ ಸ್ವಾಮಿಗಳವರಿಂದ "ಪ್ರಸಾದವಾಣಿ" ಗ್ರಂಥ ಬಿಡುಗಡೆ. ವೇದಿಕೆಯಲ್ಲಿ : ದೇಗುಲ ಮಠದ ಪೂಜ್ಯ ಶ್ರೀ ಶ್ರೀ ಮುಮ್ಮಡಿ ನಿರ್ವಾಣಸ್ವಾಮಿಗಳು, ತುರುವೇಕೆರಿ ವಿರಕ್ತ ಮಠದ ಪೂಜ್ಯ ಶ್ರೀ ಶ್ರೀ ಕರಿವೃಷಭ ದೇಶೀಕೇಂದ್ರ ಸ್ವಾಮಿಗಳು, ಪೂಜ್ಯ ಶ್ರೀ ಸಿದ್ಧಲಿಂಗ ಸ್ವಾಮಿಗಳು, ಡಾ. ಸಿ. ನಾಗಭೂಷಣ ಹಾಗೂ ಡಾ. ಮಹಾದೇವಿ ಹಿರೇಮಠ ಅವರಿದ್ದಾರೆ.

"ಶಿವಯೋಗಿಗಳು ಲೋಕಕ್ಕೆ ಸುಖಸಂಚಾರಕ್ಕಾಗಿ ಬಂದವರಲ್ಲ. ಲೋಕಜೀವನದ ಅವ್ಯವಸ್ಥೆಯನ್ನು ವ್ಯವಸ್ಥೆ ಗೊಳಿಸುವುದರತ್ತ ಶ್ರಮಿಸಿದವರು. ಸ್ವಾರ್ಥ ಅವರ ಗುರಿಯಲ್ಲ. ಪರಾರ್ಥ ಅವರ ಧ್ಯೇಯ. ಸಿದ್ಧಗಂಗೆಯ ಸೇವಾ ಜೀವನಕ್ಕೆ ಅಡಿಗಲ್ಲಾದವರು ಲಿಂಗೈಕ್ಯ ಪೂಜ್ಯ ಶ್ರೀ ಅಟವೀಸ್ವಾಮಿಗಳು ಮತ್ತು ಪೂಜ್ಯ ಶ್ರೀ ಉದ್ಧಾನ ಶಿವಯೋಗಿಗಳು. ಪೂಜ್ಯರೀವರೂ ಮಾನ ಕ್ರಾಂತಿಯನ್ನು ಅನ್ನ ಹಾಗೂ ಶಿಕ್ಷಣ ದಾಸೋಹದ ಮೂಲಕ ನಡೆಸಿದವರು. ಜನಸಾಮಾನ್ಯರ ಉದ್ಧಾರಕ್ಕಾಗಿ ದುಡಿದವರು. ಅವನ ಸ್ಮರಣೆ ನಮಗೆ ಶ್ರೀರಕ್ತ ಎಂದೇ ಭಾವಿಸಿದ್ದೇವೆ ಎಂದು" ಪೂಜ್ಯ ಶ್ರೀ ಶ್ರೀ ಶಿವಕುಮಾರ ಸ್ವಾಮಿಗಳವರು ನುಡಿದರು. ಶ್ರೀ ಶ್ರೀಗಳವರು ದಿನಾಂಕ ೧೪-೧-೨೦೦೨ರಂದು ಶ್ರೀಮಠದಲ್ಲಿ ನಡೆದ ಲಿಂಗೈಕ್ಯ ಶ್ರೀ ಅಟವೀಸ್ವಾಮಿಗಳವರ ಹಾಗೂ ಉದ್ಧಾನ ಶಿವಯೋಗಿಗಳ

ಪುಣ್ಯಾರಾಧನೆಯ ಸಂದರ್ಭದಲ್ಲಿ ಮೇಲಿನಂತೆ ಆಶೀರ್ವಚನ ನೀಡಿದರು.

ಜ್ಯೋತಿಯನ್ನು ಬೆಳಗಿಸುವುದರ ಮೂಲಕ ಸಮಾರಂಭ ವನ್ನು ಉದ್ಘಾಟಿಸಿದ ಕನಕಪುರ ದೇಗುಲ ಮಠದ ಪೂಜ್ಯ ಶ್ರೀ ಶ್ರೀ ಮುಮ್ಮಡಿ ನಿರ್ವಾಣಸ್ವಾಮಿಗಳು, "ಸಿದ್ಧಗಂಗಾಮಠ ಶಿವಯೋಗಿದ್ವಯರ ಲೋಕ ಕಮ್ಮಟ; ಲಿಂಗೈಕ್ಯರೀವರ ಜೀವನ ಉದಾತ್ತವಾದುದು, ಕಾರುಣ್ಯ ಪೂರ್ಣವಾದುದು" ಎಂದು ಆಶೀರ್ವಚನದಲ್ಲಿ ತಿಳಿಸಿದರು.

"ಮಹಾತ್ಮರನ್ನು ನೆನೆಯುವುದೇ ಘನಮುಕ್ತಿಗೆ ಕಾರಣ ಎನ್ನುತ್ತಾ ಸಿದ್ಧಗಂಗೆಯ ಪೂರ್ವಾಚಾರ್ಯರಾದ ಶ್ರೀ ಅಟವೀ ಸ್ವಾಮಿಗಳನ್ನು ಮತ್ತು ಶ್ರೀ ಉದ್ಧಾನ ಶಿವಯೋಗಿಗಳವರನ್ನು ಆರಾಧಿಸುವುದೆಂದರೆ ಶ್ರೇಷ್ಠ ಜೀವನ ಮಾಲ್ಯಗಳನ್ನು



ಪೂಜ್ಯ ಶ್ರೀ ಸಿದ್ಧಲಿಂಗ ಸ್ವಾಮಿಗಳವರ ನೇತೃತ್ವದಲ್ಲಿ ನಡೆದ ಶ್ರೀ ಅಟವೀ ಸ್ವಾಮಿಗಳು ಹಾಗೂ ಶ್ರೀ ಉದ್ಧಾನ ಶಿವಯೋಗಿಗಳ ಭಾವಚಿತ್ರಗಳ ಪಲ್ಲಕ್ಕಿ ಉತ್ಸವದಲ್ಲಿ ಹರಗುರು ಚರಮೂರ್ತಿಗಳು ಹಾಗೂ ಭಕ್ತಾದಿಗಳು

ಆರಾಧಿಸುವುದೆಂದೇ ಅರ್ಥ. ಅದನ್ನು ಪೂಜ್ಯ ಶ್ರೀ ಶ್ರೀ ಶಿವಕುಮಾರ ಸ್ವಾಮಿಗಳನ್ನು ಪ್ರತ್ಯಕ್ಷಮಾಡಿಕೊಂಡು ಸಿದ್ಧಲಿಂಗ ಎಂದು ತುರುವೇಕೆರೆಯ ವಿರಕ್ತಮಠದ ಅಧ್ಯಕ್ಷರಾದ ಪೂಜ್ಯ ಶ್ರೀ ಕರಿವೃಷಭದೇಶೀಕೇಂದ್ರ ಸ್ವಾಮಿಗಳವರು ತಮ್ಮ ಆಶೀರ್ವಚನ ದಲ್ಲಿ ತಿಳಿಸಿದರು.

ಶ್ರೀ ಸಿದ್ಧಗಂಗಾ ಪ್ರಕಾಶನ ಹೊರತಂದ "ಪ್ರಸಾದ ವಾಣಿ" ಗ್ರಂಥವನ್ನು ಬಿಡುಗಡೆ ಮಾಡಿದ ಹಿರೇಮಠದ ಡಾ. ಶ್ರೀ ಶಿವಾನಂದ ಶಿವಾಚಾರ್ಯ ಸ್ವಾಮಿಗಳು ತಮ್ಮ ಭಾಷಣದಲ್ಲಿ "ಸಿದ್ಧಗಂಗಾ ಶ್ರೀಗಳವರ ಪ್ರತಿಯೊಂದು ನುಡಿಯೂ ಪ್ರಸಾದವಾಣಿ ಎಂಬುದನ್ನು ಗ್ರಂಥ ಸ್ಪಷ್ಟಪಡಿಸುತ್ತದೆ. ಶ್ರೀಗಳವರು ಭರತಖಂಡ ಕಂಡ ವಿಭೂತಿ ಪುರುಷರು, ಅವನ ನುಡಿ ಮಂತ್ರ, ಅವರ ನಡೆ ಕಲ್ಯಾಣ, ಅವರ ಚಿಂತನೆ ಶಿವಚಿಂತನೆ. ಆ ಚಿಂತನೆ ರಾಷ್ಟ್ರಚಿಂತನೆ, ರಾಷ್ಟ್ರವೇ ಅವರಿಗೆ ಶಿವವಾಗಿದೆ" ಎಂದು ನುಡಿದರು.

"ವೀರತ್ವವ ಸಾಹಿತ್ಯದಲ್ಲಿ ಪ್ರಸಾದ ಪರಿಕಲ್ಪನೆ" ಎಂಬ ವಿಷಯವನ್ನು ಕುರಿತು ರಾಯಚೂರು ಸ್ನಾತಕೋತ್ತರ ಕೇಂದ್ರದ ಕನ್ನಡ ಅಧ್ಯಯನ ವಿಭಾಗದ ಪ್ರವಾಚಕರಾಗಿ ಕಾರ್ಯ

ನಿರ್ವಹಿಸುತ್ತಿರುವ ಡಾ|| ಸಿ. ನಾಗಭೂಷಣ ಅವರು ಪ್ರಬಂಧವನ್ನು ಮಂಡಿಸಿದರು.


ಡಾ|| ಮಹಾದೇವಿ ಹಿರೇಮಠ ಅವರು 'ಬಸವಣ್ಣನವರ ವಚನಗಳಲ್ಲಿ ಮಾನವತಾವಾದ' ಎಂಬ ವಿಷಯವನ್ನು ಕುರಿತ ಪ್ರಬಂಧವನ್ನು ಮಂಡಿಸಿದರು.

ಶ್ರೀಮಠದ ಆಡಳಿತಾಧಿಕಾರಿಗಳಾದ ಶ್ರೀ ಪಿ.ಎಸ್. ಪುಟ್ಟಶಂಕರಯ್ಯನವರು ಸ್ವಾಗತಿಸಿದರು. ವಿದ್ವಾನ್ ಶ್ರೀ ಕೆ. ಬಸವರಾಜು ಅವರು ವಂದನೆ ಸಲ್ಲಿಸಿದರು. ಶ್ರೀ ಬಿ.ಎಸ್. ಮಲ್ಲಿಕಾರ್ಜುನಯ್ಯನವರ ಪ್ರಾರ್ಥನೆಯೊಂದಿಗೆ ಕಾರ್ಯ ಕ್ರಮ ಆರಂಭವಾಯಿತು. ಪ್ರೊ. ಹೆಚ್.ವಿ. ವೀರಭದ್ರಯ್ಯ ಅವರು ಕಾರ್ಯಕ್ರಮವನ್ನು ನಿರೂಪಿಸಿದರು.

ಸಮಾರಂಭಕ್ಕೆ ಮುನ್ನ ಶಿವಯೋಗಿದ್ವಯರ ಭಾವಚಿತ್ರ ಗಳ ಪಲ್ಲಕ್ಕಿ ಉತ್ಸವ ಸಕಲ ಮಂಗಳಕಲಶ ವಾದ್ಯಗಳೊಂದಿಗೆ ನಡೆಯಿತು. ಕಲಾವಿದ ಶ್ರೀ ಹೆಚ್.ಎಸ್. ನೀಲಕಂಠಯ್ಯ ಅವರ ವೀರಗಾಸೆ ನೃತ್ಯ ಸಮಾರಂಭಕ್ಕೆ ವಿಶೇಷ ಶೋಭೆಯನ್ನು ತಂದುಕೊಟ್ಟಿತು.

ವರದಿ : ಎಂ. ರೇಣುಕಾರಾಧ

ಗ್ರಾಮಾಂತರ ಬಸವ ಜಯಂತಿ ವಾರ್ಷಿಕ ಸಮಾರೋಹ



ಪರಮಪೂಜ್ಯ ಶ್ರೀ ಶ್ರೀಗಳವರಿಂದ ವಿದ್ವಾನ್ ಕೋ.ರಂ. ಬಸವರಾಜು ರಚಿಸಿದ "ಶಿವಾಗಮ ಪ್ರಣೀತ ಗುರು-ಶಿಷ್ಯ ಸ್ವರೂಪ ಕೋಶ:" ಕೃತಿ ಬಿಡುಗಡೆ ಈ ಸಂದರ್ಭದಲ್ಲಿ ಪೂಜ್ಯ ಶ್ರೀ ಸಿದ್ಧಲಿಂಗ ಸ್ವಾಮಿಗಳು, ಶ್ರೀ ಕವಿತಾಕೃಷ್ಣ ವಿದ್ವಾನ್ ಕೋ.ರಂ. ಬಸವರಾಜು ಹಾಗೂ ಡಾ. ಚಿಕ್ಕಣ್ಣ ಎಣ್ಣೆಕಟ್ಟಿ ಅವರು ಉಪಸ್ಥಿತರಿದ್ದರು.

'ಬಸವಣ್ಣನವರು ಪರಿಪೂರ್ಣಮಾನವತಾ ಪ್ರಜ್ಞಾಶೀಲರು. ಅವರದು ಮಾನವತಾ ಧರ್ಮ. ಸಕಲ ಜೀವರಿಗೆ ಲೇಸನ್ನು ಉಂಟುಮಾಡಿದ ವಿಶಾಲವಾದ ಧರ್ಮ. ಕಾರ್ಯ ದಾಸೋಹ ತತ್ವಗಳು ಸ್ವಾವಲಂಬನೆ ಮತ್ತು ಅರ್ಪಣೆ ಮನೋಧರ್ಮವನ್ನು ರೂಪಿಸುವ ಮಹಾಮಾರ್ಗಗಳು. ಅವರದು ಗುಡಿ ಗುಂಡಾರಗಳ ಧರ್ಮವಾಗಿರಲಿಲ್ಲ. ಹೃದಯ-ಹೃದಯಗಳ ಧರ್ಮವಾಗಿತ್ತು. ಬಸವಣ್ಣನವರು ಎಲ್ಲಾ ಕಾಲಕ್ಕೂ ಪ್ರಸ್ತುತರು. ಅವರ ತತ್ವಗಳು ಆಧುನಿಕ ಜಗತ್ತಿಗೆ ತುರ್ತು ಅಗತ್ಯಗಳು. ಅವುಗಳಲ್ಲಿ ಜಾತಿ, ಭಾಷೆ, ಹೆಣ್ಣು, ಗಂಡು ಎಂಬ ತಾರತಮ್ಯವಿಲ್ಲ. ಜಗತ್ತಿಗೆ ಎಲ್ಲ ತತ್ವಜ್ಞಾನಿಗಳ ಸಾರವನ್ನು ಬಸವಣ್ಣನವರಲ್ಲಿ ಕಾಣುತ್ತೇವೆ' ಎಂದು ಪೂಜ್ಯ ಶ್ರೀ ಶ್ರೀ ಶಿವಕುಮಾರ ಸ್ವಾಮಿಗಳು ತಮ್ಮ ಆಶೀರ್ವಚನ ನುಡಿಗಳಲ್ಲಿ ತಿಳಿಸಿದರು.

ಅವರು ಜನವರಿ ೧೪ರಂದು ಶ್ರೀಮಠದಲ್ಲಿ ಏರ್ಪಡಿಸಿದ್ದ ಗ್ರಾಮಾಂತರ ಬಸವ ಜಯಂತಿ ವಾರ್ಷಿಕ ಸಮಾರೋಹ ಸಮಾರಂಭದ ಸಾನ್ನಿಧ್ಯವಹಿಸಿ ಆಶೀರ್ವಚನ ನೀಡುತ್ತಿದ್ದರು.

ಸಮಾರಂಭವನ್ನು ಉದ್ಘಾಟಿಸಿದ ಶ್ರೀಮಠದ ಉತ್ತರಾಧಿಕಾರಿಗಳಾದ ಪೂಜ್ಯ ಶ್ರೀ ಸಿದ್ಧಲಿಂಗಸ್ವಾಮಿಗಳು 'ಬಸವಣ್ಣನವರ ಜೀವನ ಸಂದೇಶ ಮಾನವೀಯತೆಗೆ ಯಶಸ್ಸನ್ನು ತಂದುಕೊಟ್ಟ ಸಂದೇಶ. ಅವರ ವಚನಗಳನ್ನು ಅಧ್ಯಯನ ಮಾಡಿದರೆ ಇಂದಿನ ಅನೇಕ ಸಮಸ್ಯೆಗಳಿಗೆ ಪರಿಹಾರವನ್ನು ಕಂಡುಕೊಳ್ಳಬಹುದು' ಎಂದು ಹೇಳಿದರು.

ಉಪನ್ಯಾಸ ನೀಡಿದ ಡಾ || ಚಿಕ್ಕಣ್ಣಯ್ಯಣ್ಣಕಟ್ಟಿ ಅವರು ಜಗತ್ತು ಕಂಡ ಮೂರು ಜ್ಯೋತಿಗಳು ಬುದ್ಧ, ಬಸವ, ಮತ್ತು ಸಿದ್ಧಗಂಗಾಶ್ರೀಗಳು ಎಂದು ತಿಳಿಸಿ; ಜನಪದ ಸಂಸ್ಕೃತಿಯ ತಾಯಿ ಬೇರಿನಂತೆ ಶ್ರೀಮಠವನ್ನು ಕಟ್ಟಿದವರು ಪೂಜ್ಯ ಶ್ರೀ ಶ್ರೀ



ಸಮಾರಂಭದಲ್ಲಿ ಭಕ್ತರು ಹಾಗೂ ಹರಗುರು ಚರಮೂರ್ತಿಗಳು

ಶಿವಕುಮಾರ ಮಹಾಸ್ವಾಮಿಗಳು. ಅವರ ಗ್ರಾಮಾಂತರ ಬಸವಜಯಂತಿ ಯೋಜನೆ ಒಂದು ಅಪರೂಪದ ಯೋಜನೆ. ಶ್ರೀಮಠದ ಕಲಾವಿದರು ಪ್ರದರ್ಶಿಸುವ ಜಗಜ್ಯೋತಿ ಬಸವೇಶ್ವರ ನಾಟಕ ಬಸವಣ್ಣನವರ ದಿವ್ಯ ಸಂದೇಶವನ್ನು ಅರ್ಥಪೂರ್ಣವಾಗಿ ಬಿತ್ತರಿಸುವಂತೆ ಮಾಡಿದೆ. ಅದೊಂದು ಚಲಿಸುವ ಮುಕ್ತ ವಿಶ್ವವಿದ್ಯಾನಿಲಯ ಎಂದು ಹೇಳಿದರು.

ಪೂಜ್ಯ ಶ್ರೀ ಶ್ರೀ ಶಿವಕುಮಾರ ಸ್ವಾಮಿಗಳವರಂತೆ ಕನ್ನಡಾಭಿಮಾನಿ ಮತ್ತೊಬ್ಬರನ್ನು ನಾನು ಕಂಡಿಲ್ಲ ಎನ್ನುತ್ತ ತಮ್ಮ ಉಪನ್ಯಾಸವನ್ನು ಆರಂಭಿಸಿದ ಶ್ರೀ ಕವಿತಾಕೃಷ್ಣ ಅವರು ಳನೆಯ ಕನ್ನಡ ಸಾಹಿತ್ಯ ಸಮ್ಮೇಳನವನ್ನು ಅಭೂತಪೂರ್ವವಾಗಿ

ಶ್ರೀಮಠದಲ್ಲಿ ನಡೆಸಿಕೊಟ್ಟ ಮಹಾನು ಭಾವರು. ಅಂತೆಯೇ ಕನ್ನಡಭಾಷೆ ಉಳಿವಿ ಗಾಗಿ ಕನ್ನಡ ಪಂಡಿತ ಶಿಕ್ಷಣ ಸಂಸ್ಥೆಯನ್ನು ನಡೆಸಿಕೊಂಡು ಬರುತ್ತಿದ್ದಾರೆ. ಶ್ರೀಗಳವರ ಕನ್ನಡ ಪ್ರೇಮವನ್ನು ಸರ್ಕಾರ, ಶಿಕ್ಷಣತಜ್ಞರು, ಕನ್ನಡದ ಬಗ್ಗೆ ದೊಡ್ಡ ದೊಡ್ಡ ಮಾತನಾಡುವ ರಾಜಕಾರಣಿಗಳು ಅನುಸರಿಸಬೇಕಾಗಿದೆ ಎಂದು ಹೇಳಿದರು.

ವಿದ್ವಾನ್ ಕೋ.ರಂ. ಬಸವರಾಜು ಅವರು ರಚಿಸಿದ "ಶಿವಾಗಮಪ್ರಣೀತ ಗುರು-ಶಿಷ್ಯ ಸ್ವರೂಪ ಕೋಶ:" ಕೃತಿಯನ್ನು ಪೂಜ್ಯ ಶ್ರೀಗಳವರು ಬಿಡುಗಡೆ ಮಾಡಿ ಲೇಖಕರಿಗೆ ಶುಭವನ್ನು ಹಾರೈಸಿದರು.


ಶ್ರೀ ಪಿ.ಎಸ್. ಸಿದ್ಧಗಂಗಯ್ಯನವರ ಪ್ರಾರ್ಥನೆ ಯೊಂದಿಗೆ ಕಾರ್ಯಕ್ರಮ ಪ್ರಾರಂಭವಾಯಿತು. ವಿದ್ವಾನ್ ಕೆ. ಬಸವರಾಜು ಅವರು ಸ್ವಾಗತಿಸಿದರು. ಹಳೆಯ ವಿದ್ಯಾರ್ಥಿ ಸಂಘದ ಸಹಕಾರ್ಯದರ್ಶಿಗಳಾದ ಶ್ರೀ ಕೆ.ಹೆಚ್. ಶಿವರುದ್ರಯ್ಯ ನವರು ವಂದನೆ ಸಲ್ಲಿಸಿದರು. ಪ್ರೊ. ಹೆಚ್.ವಿ. ವೀರಭದ್ರಯ್ಯ ಅವರು ಕಾರ್ಯಕ್ರಮವನ್ನು ನಿರೂಪಿಸಿದರು.

ಸಮಾರಂಭದ ಅಂಗವಾಗಿ 'ಕಾಯಕ ನಮನ' ಎಂಬ ಅಥಣಿ ಮುರುಘೇಂದ್ರ, ಶಿವಯೋಗಿಗಳವರ ಭಕ್ತಿ ಆಧಾರಿತ ರೂಪಕವನ್ನು ಶ್ರೀಮಠದ ಶಿಕ್ಷಕರು ಮತ್ತು ವಿದ್ಯಾರ್ಥಿಗಳು ಪ್ರದರ್ಶಿಸಿದರು.

ಕಾಯಕ ಕಮ್ಮಟ

ಶ್ರೀ ಕೈಲಾಸ ವೃತ್ತಿ ವಿದ್ಯಾರ್ಥಿಯೂ ಪಾಠಶ್ರೇಣಿಯ ವಿದ್ಯಾರ್ಥಿಯೂ ಕಾಯಕ ಕಮ್ಮಟ ಕೆಲಸ ಹಾರ್ಯಗಳಲ್ಲಿ ತೊಡಗುವುದು ಸಂಸ್ಕೃತ ವಿದ್ಯೆಯ ಗುಡಗಳಿಗೆ ನೀಡಿದ ಹಾಕುವುದು. ಶ್ರೀಕೈಲಾಸ ಆಧಾರವನ್ನು ಸ್ಥಾಪಿಸುವುದು. ಕಟ್ಟಡ ನಿರ್ಮಾಣಕ್ಕೆ ಭೇಟಾದ ಕಲ್ಲು ಮಣ್ಣು ಸಾಗಿಸುವುದು. ಮಗ್ಗುಲು ಕಾಲದಲ್ಲಿ ಬೆಳೆ ಕಟಾಡು ಮಾಡುವುದು. ಒಕ್ಕೂಟ ಮಾಡುವುದು ಇತ್ಯಾದಿ ಕೆಲಸಗಳಲ್ಲಿ ತೊಡಗಿಸುವಂತೆ ಮಾಡುವುದರ ಮೂಲಕ ಕಾಯಕ ಸಿದ್ಧಾಂತವನ್ನು ಇನುಪ್ರಾಣಗೊಳಿಸಲಾಗುತ್ತಿದೆ. ಭಾರ್ಯ ಶ್ರೀಗಳವರಾದಿಯಾಗಿ ಅಧ್ಯಾಪಕರು, ಸಿಬ್ಬಂದಿ ಮಗ್ಗುಲವರೂ ಈ ಕಾರ್ಯದಲ್ಲಿ ಬಾಗಬಹುದು.

ಸಂಯುಕ್ತ ವಿದ್ಯಾರ್ಥಿ ಸಂಘದ ವಾರ್ಷಿಕೋತ್ಸವ ಸಮಾರಂಭ



ಪೂಜ್ಯ ಶ್ರೀ ಸಿದ್ಧಲಿಂಗ ಸ್ವಾಮಿಗಳವರಿಂದ ಆಶೀರ್ವಚನ. ವೇದಿಕೆಯಲ್ಲಿ : ಡಾ. ಟಿ.ಸಿ. ಪೂರ್ಣಮಾ, ಶ್ರೀ ಜನಾರ್ದನ, ಶ್ರೀ ಮಣಿವಣ್ಣ ಹಾಗೂ ಶ್ರೀ ಸಿ.ಸಿ. ಹಿರೇಮಠ ಅವರಿದ್ದಾರೆ.

ದಿನವರಿ ೩೦, ೨೦೦೧ನೇ ಗುರುವಾರ ಶ್ರೀ ಸಿದ್ಧಗಂಗಾಕ್ಷೇತ್ರದಲ್ಲಿ ಸಂಯುಕ್ತ ವಿದ್ಯಾರ್ಥಿ ಸಂಘದ ವಾರ್ಷಿಕೋತ್ಸವ ಸಮಾರಂಭದ ಪೂಜ್ಯ ಶ್ರೀ ಶ್ರೀ ಸಿದ್ಧಲಿಂಗ ಸ್ವಾಮಿಗಳವರ ದಿವ್ಯ ಸಾನ್ನಿಧ್ಯದಲ್ಲಿ ನಡೆಯಿತು. ಅವರು ತಮ್ಮ ಅನುಗ್ರಹ ನುಡಿಗಳಲ್ಲಿ "ವಿದ್ಯೆ ಜೊತೆಗೆ ಉತ್ತಮ ಗುಣಗಳು ಬೆಳೆಯಬೇಕು. ಸಂಕಲ್ಪ ಶಕ್ತಿಯು, ಸಾಧಿಸುವ ಗುರಿಬೇಕು ಮಕ್ಕಳು ಪಾಂಡಿತ್ಯವುಳ್ಳವರಾಗಬೇಕು, ಜ್ಞಾನಶಕ್ತಿ ಬೆಳೆಸಿಕೊಳ್ಳಬೇಕು, ಪರಿಪೂರ್ಣಮಾನವರಾಗಬೇಕು" ಎಂದು ತಿಳಿಸಿದರು.

ಮುಖ್ಯಮಂತ್ರಿಗಳ ಸಚಿವಾಲಯದ ವಿಶೇಷ ಅಧಿಕಾರಿಗಳಾದ ಡಾ|| ಟಿ.ಸಿ. ಪೂರ್ಣಮಾ ಅವರು ಸಮಾರೋಪ ಭಾಷಣ ಮಾಡುತ್ತಾ "ನೀವು ಭ್ರಷ್ಟ ಹಾಗೂ ಪ್ರಾರ್ಥನಾ ಸಮವಸ್ತ್ರಧಾರಿ ಕುಳಿತಿರುವುದನ್ನು ನೋಡಿದಾಗ ಭಾರತೀಯ ಸಂಸ್ಕೃತಿಯೇ ನನ್ನ ಕಣ್ಣುಮುಂದೆ ಭಾಸವಾದಂತೆ ಕಾಣುತ್ತದೆ. ನಿಮ್ಮ ಮುಖದಲ್ಲಿರುವ ದಿವ್ಯತೇಜಸ್ಸು ನೋಡಿ ಸಂತೋಷವಾಗುತ್ತಿದೆ. ಜವಾಬ್ದಾರಿಯುಳ್ಳ ಪ್ರಜೆಗಳಾಗಿ ಶ್ರೀಗಳವರ ಆದರ್ಶ ವ್ಯಕ್ತಿತ್ವವನ್ನು ರೂಢಿಸಿಕೊಳ್ಳಿ", ಎಂದು ಕರೆನೀಡಿದರು.

ತುಮಕೂರು ಹೇಮಾವತಿ ನಾಲಾವಿಭಾಗ ಮುಖ್ಯ ಅಭಿಯಂತರರಾದ ಶ್ರೀ ಜನಾರ್ದನ ಅವರು ಬಹುಮಾನ ವಿತರಣೆ ಮಾಡಿ ಮಾತನಾಡುತ್ತಾ "ಮಕ್ಕಳು ಕೇವಲ ಪುಸ್ತಕದ ಹುಳುಗಳಾಗಿ ಬಾರದು, ತಮ್ಮ ವೈಶಿಷ್ಟ್ಯ ಸರ್ವತೋಮುಖ ಬೆಳವಣಿಗೆ

ಯಾಗಬೇಕು" ಎಂದು ನುಡಿದರು.

ಶ್ರೀ ಸಿ.ಸಿ. ಹಿರೇಮಠ ಅವರು ಮಾತನಾಡಿ ಈ ಸಮಾರಂಭ ನಿಮಗೆ ಸ್ನೇಹಮೇಳವಾಗಿದೆ ಸಂಸ್ಕಾರ ಬೆಳೆಸಿಕೊಳ್ಳಲು ಮಕ್ಕಳಿಗೆ ಪೋಷಕರು ಒಳ್ಳೆಯ ಅವಕಾಶ ಕಲ್ಪಿಸಿಕೊಡಬೇಕು. ಕೀರ್ತಿಶಾಲಿಗಳಾಗಿ ಬೆಳೆಗಬೇಕು ಎಂದು ಕರೆನೀಡಿದರು. ಸಮಾರಂಭದ ಅಧ್ಯಕ್ಷತೆ ವಹಿಸಿದ್ದ ತುಮಕೂರು ಉಪವಿಭಾಗದ ಉಪವಿಭಾಗಾಧಿಕಾರಿಗಳಾದ ಶ್ರೀ ಮಣಿವಣ್ಣ ಅವರು "ಉತ್ತಮ ಪರಿಸರದಲ್ಲಿ ಬೆಳೆಯುತ್ತಿರುವ ನೀವೇ ಧನ್ಯರು. ಪೂಜ್ಯರ ಆದರ್ಶ ವ್ಯಕ್ತಿತ್ವವನ್ನು ನಿಮ್ಮ ನಡೆನುಡಿಗಳಲ್ಲಿ ಅಳವಡಿಸಿಕೊಳ್ಳಿ. ಮಾತು ಮಿತವಾಗಿರಲಿ, ಕರ್ತವ್ಯ ಪ್ರಜ್ಞೆಯನ್ನು ಬೆಳೆಸಿಕೊಳ್ಳಿ ಎಂದು ತಿಳಿಸಿದರು.

ಪ್ರಾರಂಭದಲ್ಲಿ ವಿದ್ಯಾರ್ಥಿಗಳಿಂದ ಸಾಮೂಹಿಕ ಪ್ರಾರ್ಥನೆ ನಡೆಯಿತು. ಮುಖ್ಯ ಶಿಕ್ಷಕರಾದ ಶ್ರೀ ಕೆ.ಎಚ್. ಶಿವರುದ್ರಯ್ಯ ನವರು ಸ್ವಾಗತಿಸಿದರು. ವಿದ್ಯಾರ್ಥಿ ಸಂಘದ ವಾರ್ಷಿಕ ವರದಿಯನ್ನು ಶ್ರೀ ಕೆ.ಬಿ. ಶಿವಶಂಕರಯ್ಯನವರು ವಾಚಿಸಿದರು. ಮತ್ತೊಬ್ಬ ಮುಖ್ಯಶಿಕ್ಷಕರಾದ ಶ್ರೀ ಜಿ.ಹೆಚ್. ಗಂಗಾಧರಯ್ಯನವರು ವಂದನೆ ಸಲ್ಲಿಸಿದರು. ಶ್ರೀ ಜಿ.ಕೆ. ಕುಮಾರಸ್ವಾಮಿ ಕಾರ್ಯಕ್ರಮವನ್ನು ನಿರೂಪಿಸಿದರು.

ವರದಿ : ಕೆ.ಬಿ. ಶಿವಶಂಕರಯ್ಯ

ಮಹಾದಾಸೋಹ ನಿಧಿಗೆ ೨೦೦೧ ರೂ.ಗಳಿಗೂ ಹೆಚ್ಚು ಕಾಣಿಕೆಯನ್ನು ನೀಡಿದವರ ಪಟ್ಟಿ (ಮುಂದುವರಿದು)

ಕ್ರ.ಸಂ.	ಹೆಸರು ಮತ್ತು ವಿಳಾಸ	ಮೊತ್ತ	ಕ್ರ.ಸಂ.	ಹೆಸರು ಮತ್ತು ವಿಳಾಸ	ಮೊತ್ತ
೫೫೩.	ಶ್ರೀ ಬಸವರಾಜ್, ಸಿ. ಗೌರಮ್ಮ ಕಾಮಾಕ್ಷಿಪಾಳೆ ಬೆಂಗಳೂರು - ೫೬೦ ೦೭೯.	೧,೩೦೦.೦೦ (೧ನೇ ಕಂತು)	೫೬೩.	ಶ್ರೀ ಎನ್.ಬಿ. ಜಗದೀಶ್ ಮತ್ತು ಸಹೋದರರು ನಾರ್ವ ಗ್ರಾಮ, ಬೇಲೂರು ತಾಲ್ಲೂಕು	೨,೦೦೧.೦೦
೫೫೪.	ಶ್ರೀ ಶಿವರುದ್ರಯ್ಯ - ಶಿವಪಾರ್ವತಮ್ಮ ಇಸುವನಕೆರೆ ಬೆಂಗಳೂರು ಗ್ರಾಮಾಂತರ ಜಿಲ್ಲೆ.	೧,೦೦೦.೦೦ (೧ನೇ ಕಂತು)	೫೬೪.	ಶ್ರೀ ಎನ್.ಎಂ. ಜಗದೀಶ್ ಬಿನ್ ಎನ್.ಎಂ. ಮಹಂತೇ ಗೌಡ ನಾರ್ವ ಗ್ರಾಮ ಬೇಲೂರು ತಾಲ್ಲೂಕು, ಹಾಸನ ಜಿಲ್ಲೆ.	೨,೦೫೦.೦೦
೫೫೫.	ಶ್ರೀ ಕೆ.ಜಿ. ರಂಗಯ್ಯ ಕೆಂಕೆರೆಪೋಸ್ಟ್ ಬೆಂಗಳೂರು ಗ್ರಾಮಾಂತರ ಜಿಲ್ಲೆ.	೧,೫೦೧.೦೦ (೨ನೇ ಕಂತು)	೫೬೫.	ಶ್ರೀ ಎನ್.ಬಿ. ಶಿವಕುಮಾರ್ ಬಿನ್ ಬಸಪ್ಪಗೌಡ ನಾರ್ವ ಗ್ರಾಮ ಬೇಲೂರು ತಾಲ್ಲೂಕು, ಹಾಸನ ಜಿಲ್ಲೆ.	೨,೦೦೧.೦೦
೫೫೬.	ಶ್ರೀಮತಿ ಐ.ವಿ. ಸರಸ್ವತಿ ಮತ್ತು ಮಕ್ಕಳು ಕೊಂ. ಲಿಂ.ಐ.ಎಂ. ವಿಶ್ವನಾಥ ಐಗೂರು ಎಸ್ಟೇಟ್ ಹಾಸನ ಜಿಲ್ಲೆ.	೧,೦೦೧.೦೦ (೨ನೇ ಕಂತು)	೫೬೬.	ಸರ್ವಭೂಷಣಸ್ವಾಮಿ ೯ನೇ ಬ್ಲಾಕ್, ಜಯನಗರ ಬೆಂಗಳೂರು - ೫೬೦ ೦೭೯.	೧೨,೦೦೦.೦೦ (೨ನೇ ಕಂತು)
೫೫೭.	ಶ್ರೀ ಡಿ. ಪ್ರಭುಸ್ವಾಮಿ ಅಮರಜ್ಯೋತಿನಗರ ಬೆಂಗಳೂರು - ೪೦.	೨,೦೦೧.೦೦	೫೬೭.	ಶ್ರೀ ಎನ್.ಪಿ. ಮಂಜುನಾಥ್ ಬಿನ್ ಬಿ. ಚನ್ನಪ್ಪಗೌಡ ಸಕಲೇಶಪುರ, ಹಾಸನ ಜಿಲ್ಲೆ.	೨,೦೦೧.೦೦
೫೫೮.	ಪ್ರಾಂಶುಪಾಲರು ಮತ್ತು ಭಾಷಾ ಉಪನ್ಯಾಸಕರು ಶ್ರೀ ವಿನಾಯಕ ಪದವಿಪೂರ್ವ ಕಾಲೇಜು ನಿಟ್ಟೂರು, ತುಮಕೂರು ಜಿಲ್ಲೆ.	೫,೦೦೦.೦೦	೫೬೮.	ಶ್ರೀ ಜಿ.ಎನ್. ಭಾನುಪ್ರಕಾಶ್ ಎಸ್.ಐ.ಟಿ. ತುಮಕೂರು.	೩,೦೦೦.೦೦
೫೫೯.	ಶ್ರೀ ಹೆಚ್.ಜಿ. ಸೋಮನಾಥ್ ಬಿನ್ ಶ್ರೀ ಹೆಚ್. ಗುಬ್ಬಣ್ಣ ದೊಡ್ಡಬಳ್ಳಾಪುರ ಬೆಂಗಳೂರು ಗ್ರಾಮಾಂತರ ಜಿಲ್ಲೆ.	೫,೦೦೧.೦೦	೫೬೯.	ಡಾ. ಸದಾನಂದ ನಂದಿ ಬಡಾವಣೆ ಬೆಂಗಳೂರು - ೫೬೦೦೯೬.	೧,೦೦,೦೦೫.೦೦
೫೬೦.	ಶ್ರೀ ಬಿ.ಎಂ. ಈಶ್ವರಯ್ಯ ಮತ್ತು ಕುಟುಂಬ ಬಿಟ್ಟಸಂದ್ರ ಬೆಂಗಳೂರು ಗ್ರಾಮಾಂತರ ಜಿಲ್ಲೆ.	೨,೦೦೧.೦೦	೫೭೦.	ನಾಗೂರ್ ಮಿರಾನ್ ವಿಜಯನಗರ ಬೆಂಗಳೂರು - ೫೬೦ ೦೪೦.	೨,೦೦೧.೦೦
೫೬೧.	ಶ್ರೀ ಬಿ. ಬಸವರಾಜು ಮೈಕೋ ಬಡಾವಣೆ ಬೆಂಗಳೂರು - ೫೬೦ ೦೭೬.	೫೦೦.೦೦ (೨ನೇ ಕಂತು)	೫೭೧.	ಲಾವಣ್ಯ ಕೃಪಾಶಂಕರ್ ಜಯನಗರ ಬೆಂಗಳೂರು - ೫೬೦ ೦೧೧.	೨,೦೦೧.೦೦
೫೬೨.	ಶ್ರೀಮತಿ ಹೆಚ್.ಎಸ್. ಸಿದ್ಧಗಂಗಮ್ಮ ಶ್ರೀ ಸಿದ್ಧಗಂಗಾ ಮಹಿಳಾ ಕಾಲೇಜು ತುಮಕೂರು - ೫೭೧೦೨.	೨,೦೦೧.೦೦ (೬ನೇ ಕಂತು)	೫೭೨.	ಗ್ರಾಮಸ್ವರು ಬೊಮ್ಮನಕೆರೆ ಮತ್ತು ಹರಗರಹಳ್ಳಿ ಸಕಲೇಶಪುರ ತಾ , ಹಾಸನ ಜಿಲ್ಲೆ.	೪,೫೦೦.೦೦
			೫೭೩.	ಶ್ರೀ ಕೆ. ನಂಜುಂಡಪ್ಪ ಕೆಂಗೇರಿ ಉಪನಗರ, ೨ನೇ ಹಂತ ಬೆಂಗಳೂರು - ೫೬೦ ೦೬೦.	೫೦೧.೦೦ (೨ನೇ ಕಂತು)

(ಮುಂದುವರಿಯುತ್ತದೆ)

ಶ್ರೀಮಠದಲ್ಲಿ ಗಣರಾಜ್ಯೋತ್ಸವ



ಜನವರಿ ೨೬ರಂದು ಶ್ರೀಮಠದಲ್ಲಿ ನಡೆದ ಗಣರಾಜ್ಯೋತ್ಸವ ದಿನಾಚರಣೆ ಸಮಾರಂಭದಲ್ಲಿ ಕೃಷಿ ಸಚಿವ ಶ್ರೀ ಟಿ.ಬಿ. ಜಯಚಂದ್ರ, ಅವರು ಭಾಷಣ ಮಾಡುತ್ತಿರುವುದು. ಈ ಸಂದರ್ಭದಲ್ಲಿ ಶ್ರೀ ಸಿ.ಎನ್. ಬಿಕೇಶ್ವರ, ಪೂಜ್ಯ ಶ್ರೀ ಸಿದ್ಧಲಿಂಗ ಸ್ವಾಮಿಗಳು, ಲೋಕಸಭಾ ಸದಸ್ಯ ಶ್ರೀ ಜಿ.ಎಸ್. ಬಸವರಾಜ್ ಹಾಗೂ ಶ್ರೀ ಕೆ.ಹೆಚ್. ಶಿವರುದ್ರಯ್ಯ ಅವರು ಉಪಸ್ಥಿತರಿದ್ದರು.

ತುಮಕೂರಿನಲ್ಲಿ ಹೊಯ್ಸಳ ಯುವ ವೇದಿಕೆಯ ಉದ್ಘಾಟನೆ



ಪೂಜ್ಯ ಶ್ರೀ ಸಿದ್ಧಲಿಂಗ ಸ್ವಾಮಿಗಳವರಿಂದ ಜ್ಯೋತಿ ಬೆಳಗಿಸುವುದರ ಮೂಲಕ ತುಮಕೂರಿನಲ್ಲಿ ಹೊಯ್ಸಳ ಯುವ ವೇದಿಕೆಯ ಉದ್ಘಾಟನೆ. ಚಿತ್ರದಲ್ಲಿ : ಶ್ರೀ ಸೋಮಣ್ಣ, ಶ್ರೀ ಶಫೀ ಅಹಮ್ಮದ್, ಶ್ರೀ ರೆಡ್ಡಿ ಚನ್ನಯಲ್ಲಪ್ಪ, ಶ್ರೀ ಕೆ.ಎನ್. ರಾಜಣ್ಣ, ಶ್ರೀ ಜೋಸೆಫ್ ಸ್ಪಾರಿನ್, ಶ್ರೀ ಸಿ.ಆರ್. ಸುಧಾಕರ್ ಲಾಲ್ ಹಾಗೂ ಶ್ರೀ ಎಸ್.ಜಿ. ಗಂಗಾಧರ್ ಅವರಿದ್ದಾರೆ.

ವೀರಶೈವ ಸಹಕಾರ ಬ್ಯಾಂಕ್ ನಿಯಮಿತ

ಆಡಳಿತ ಕಛೇರಿ :
ನಂ. 1732/32, ಎಂ.ಸಿ. ಬಡಾವಣೆ, ಎಂ.ಸಿ. ರಸ್ತೆ,
ವಿಜಯನಗರ, ಬೆಂಗಳೂರು-560 040.
☎ : 3358017, 3307070

ಮುಖ್ಯ ಶಾಖೆ :
ನಂ.1, ಅಕ್ಕಪೇಟೆ, ಬೆಂಗಳೂರು - 53.
☎ : 2871003, 2282224.

ಗಣಕೀಕೃತ ಶಾಖೆಗಳು :

ನಂ. 265/ಡಿ, ಕನಕಪುರ ಮುಖ್ಯ ರಸ್ತೆ, 7ನೇ ಬ್ಲಾಕ್, ಜಯನಗರ, ಬೆಂಗಳೂರು-82 ☎ : 6549183
ನಂ. 395/32, 12ನೇ ಮುಖ್ಯರಸ್ತೆ, 6ನೇ ವಿಭಾಗ, ಡಾ. ರಾಜಕುಮಾರ್ ರಸ್ತೆ, ರಾಜಾಜಿನಗರ, ಬೆಂಗಳೂರು-10. ☎ : 3402145
ನಂ. 1732/32, ಎಂ.ಸಿ. ರಸ್ತೆ, ಎಂ.ಸಿ. ಬಡಾವಣೆ, ವಿಜಯನಗರ, ಬೆಂಗಳೂರು-560 040. ☎ : 3307070, 3358017,
ನಂ. 324, 8ನೇ ಮುಖ್ಯರಸ್ತೆ, 1ನೇ ಅಡ್ಡರಸ್ತೆ, 3ನೇ ಹಂತ, ಬಸವೇಶ್ವರನಗರ, ಬೆಂಗಳೂರು-79. ☎ : 3485393.

❖ ರಿಸರ್ವ್ ಬ್ಯಾಂಕ್ ನಿಯಮಾವಳಿಗೆ ಒಳಪಟ್ಟಿದೆ.

❖ ಸೇಫ್ ಡಿಪಾಸಿಟ್ ಲಾಕರುಗಳ ವ್ಯವಸ್ಥೆಯಿದೆ.

❖ ಕೇವಲಗಳಿಗೆ ವಿಮಾ ಸೌಲಭ್ಯ ಒದಗಿಸಲಾಗಿದೆ.

ನೀವು ತೊಡಗಿಸುವ ಹಣಕ್ಕೆ ಸುರಕ್ಷೆ ಒದಗಿಸುವ ಸಂಸ್ಥೆ. ನೀವು ತೊಡಗಿಸುವ ಹಣವನ್ನು ಇಮ್ಮಡಿಯಾಗಿ ಅಥವಾ ಮುಮ್ಮಡಿಯಾಗಿ ಹೆಚ್ಚಿಸುವ ಅವಕಾಶವಿರುವ ಸಂಸ್ಥೆ. ನಿಮ್ಮ ಮಕ್ಕಳ, ನಿಮ್ಮ ಆಶ್ರಿತರ ಹಾಗೂ ನಿಮ್ಮ ಭವಿಷ್ಯದ ಹಿತರಕ್ಷಣೆ ಮಾಡುವ ಸಂಸ್ಥೆ.

(31-03-2001ಕ್ಕೆ) (ಲಕ್ಷ ರೂ.ಗಳಲ್ಲಿ)

ಷೇರು ಬಂಡವಾಳ	: 223.22	ಸಾಲಗಳು ಮತ್ತು ಮುಂಗಡ	: 4509.92
ಕಾಯ್ದಿಟ್ಟ ಹಾಗೂ ಇತರ ನಿಧಿಗಳು	: 310.36	ಹೂಡಿಕೆಗಳು	: 2325.48
ಲೇವಾಗಳು	: 6901.77	ಮಡಿಯುವ ಬಂಡವಾಳ	: 7435.45
ಕಾರ್ಯಕಾರಿ ಮಂಡಳಿ			

ಶ್ರೀ ಬಿ.ಎಸ್. ಪರಮಶಿವಯ್ಯ ಎಂ.ಎ.,
ಅಧ್ಯಕ್ಷರು

ಶ್ರೀ ವೈ.ಟಿ. ಮಹಾದೇವಪ್ಪ
ಉಪಾಧ್ಯಕ್ಷರು

ನಿರ್ದೇಶಕರು

ಶ್ರೀ ಎಲ್. ರಾಜಪ್ಪ
ಶ್ರೀ ಬಿ.ಜಿ. ನಾಗಬಸಪ್ಪ
ಡಾ. ಮಲ್ಲಿಕಾರ್ಜುನ್, ಎಂ.ಎ., ಪಿ.ಎಚ್.ಡಿ.
ಶ್ರೀ ಜಿ. ಶಿವಕುಮಾರ್, ಡಿ.ಎಂ.ಇ.
ಶ್ರೀ ಬಿ.ಎಸ್. ಸಚ್ಚಿದಾನಂದಮೂರ್ತಿ, ಎಂ.ಎ.

ಶ್ರೀ ಆರ್.ಜಿ. ಶಿವಕುಮಾರ್
ಶ್ರೀ ಬಿ.ಎಸ್. ಬಾಲರಾಜ್, ಬಿ.ಎಸ್ಸಿ, ಬೆಕೆಟ್ಸಲ್ಸ್
ಶ್ರೀ ಎನ್.ಎಸ್. ಶಿವಶಂಕರ್
ಶ್ರೀ ಕೆ.ಆರ್. ರಾಮಯ್ಯ, ಎಂ.ಎ., ಬಿ.ಇ.ಡಿ.,
ಶ್ರೀಮತಿ ಜಿ.ಎನ್. ಚಂದ್ರಾವತಿ ಬಿ.ಟಿ. ಉಮೇಶ್

ಪ್ರಧಾನ ವ್ಯವಸ್ಥಾಪಕರು

ಶ್ರೀ ಬಿ.ವಿ. ನಾಗರಾಜ, ಬಿ.ಕಾಂ., ಡಿ.ಸಿ.ಬಿ.,



ಪರಮಪೂಜ್ಯ ಶ್ರೀ ಶ್ರೀಗಳವರ ದಿವ್ಯಸಾನ್ನಿಧ್ಯದಲ್ಲಿ ಹಿರೇಮಠದ ಡಾ. ಶ್ರೀ ಶಿವಾನಂದ ಶಿವಾಚಾರ್ಯ ಸ್ವಾಮಿಗಳವರಿಂದ ತುಮಕೂರು ಪಟ್ಟಣ ಸಹಕಾರ ಬ್ಯಾಂಕಿನ ನೂತನ ಕಟ್ಟಡ ಶಿಲಾನ್ಯಾಸ ಸಮಾರಂಭದ ಉದ್ಘಾಟನೆ



'ಮುನ್ನುಡಿ' ಚಲನಚಿತ್ರದ ನಿರ್ಮಾಪಕರು, ಶ್ರೀ ಸಿದ್ದಗಂಗಾ ವಿಜ್ಞಾನ ಮತ್ತು ಕಲಾ ಕಾಲೇಜಿನ ದೈಹಿಕ ಶಿಕ್ಷಣ ನಿರ್ದೇಶಕರೂ ಆದ ಶ್ರೀ ಜಿ.ಎಸ್. ಸೋಮಶೇಖರ್ (ಸೋಮಣ್ಣ) ಅವರು 'ಚಲನಚಿತ್ರ ರಾಷ್ಟ್ರೀಯ ಪ್ರಶಸ್ತಿ'ಯನ್ನು ರಾಷ್ಟ್ರಪತಿ ಶ್ರೀ ಕೆ.ಆರ್. ನಾರಾಯಣ್ ಅವರಿಂದ ಸ್ವೀಕರಿಸುತ್ತಿರುವುದು